


Madonna Ta' Pinu

Sena XXXIII Vol XIII Nru. 161

April - Ġunju 2012



*'Sultana
tal-Familja'*



Madonna Ta' Pinu

Perjodiku ta' kull tliet xhur

Bord Editorjali: Dun Gerard Buhagiar (*Editur*),
Dun Mikiel Galea, Francesco Pio Attard,
Ivan Attard, Edward Depasquale.

*Il-fehmiet li jistqarru l-kittieba
m'humix neccessarjament dawk tal-Bord Editorjali*

Kull korrispondenza ghandha tintbaghat hekk:

L-Editur, "Madonna ta' Pinu"
Centru Kulturali Marjan, Ta' Pinu, Gharb
Gozo GRB 1704, MALTA.

Tel: 2155 6187 Fax: 2156 2350

E-mail: tapinupublications@tapinu.org

Abbonament ghas-sena 2012:

Lokali € 6.00

Ewropa € 14.00


Barra mill-Ewropa € 18.00

Sostenitur Offerta Libera

**Tinsieix iggedded
l-Abbonament
ghas-sena 2012**



*Sena XXXIII Vol XIII Nru. 161
April - Ġunju 2012*



Ritratti tal-Qoxra

Quddiem: Dehra tal-Kappella tal-Madonna Ta' Pinu

Wara: Programm tal-Festa tal-Madonna Ta' Pinu
fis-Santwarju

Ritratti

Arkivju Rit. Santwarju Ta' Pinu,
Gerard Buhagiar, Daniel Cilia, Joseph Louis Meilaq,
Joseph Xuereb, Max Xuereb.

stampar: jdbprinting - tel: 2155 2219

© Copyright Ta' Pinu Publications 2012

*L-ebda parti minn artiklu jew ritratt, li jidhru fuq din ir-rivista ma jistghu jigu
ppubblikati minghajr il-permess bil-miktub tal-Bord Editorjali.*

F'din il-Harġa...

- | | | |
|--|--|---|
| 1 Il-Kelma tar-Rettur
<i>Xi tfakkar il-festa
tal-Madonna Ta' Pinu?</i> | 18 Skola
Marjana | 35 Grazzi, Omm tieghi
tas-Sema... |
| 3 "Itolbuha bit-titlu ta'
<i>Sultana tal-Familja</i> " | 19 Marija
fil-Mużika | 36 Prezentazzjonijiet
tat-Tfal |
| 5 Insahhu
l-familja | 22 English Corner
<i>Mary and the family</i> | |
| 10 Inkomplu bir-restawr
<i>tal-istained glass</i> | 24 Mid-Dinja
Marjana | |
| 11 Irrestawrata
<i>n-niċċa fuq l-Gholja
Ta' Ghammar</i> | 27 Mill-Hajja
tas-Santwarju | |
| 12 Il-hidma
tal-Kummissjoni
Djoċesana Familja | 32 Magghom
infahhru lil Alla | |
| 14 Messaġġ
lill-ommijiet | 33 L-Ghanja tal-Qaddejja
lil-15-il parti | |
| 15 Il-familja ta' Nazareth
tikkumbatti mal-mewġ
tal-hajja | | |

**Intenzjoni
ta' din il-Harġa**



**Inpoġġu
l-familji kollha tagħna
taht il-harsa materna
tal-Madonna Ta' Pinu**

Xi tfakkar il-Festa tal-Madonna Ta' Pinu?

Il-Kelma tar-Rettur

Xi xhur ilu, persuna minn Malta li giet iżżur għall-ewwel darba s-Santwarju Ta' Pinu, għamlitli din il-mistoqsija: “Xi tfakkar il-Festa tal-Madonna Ta' Pinu li ssir f'Ġunju?”. Kienet mistoqsija f'potha, għax naħseb mhux kulhadd jaf it-tifsira ta' din il-festa għażiża għall-poplu Malti u Ghawdxi. F'dawn il-ftit versi, mela, ser naraw ftit xi nfakkru nhar it-22 ta' Ġunju u xi tfisser għalina din il-festa Marjana.

Kien nhar it 22 ta' Ġunju 1883, eżattament 129 sena ilu, li mill-kwadru għażiż tal-Vergni Marija Mtellgha s-Sema nstema' lehen jghid: “EJJA... EJJA...”. Dawn kienu l-ewwel kelmiet li harġu jidwu saħansitra 'l barra mill-kappella ċkejna... kelmiet li ma tarux mar-rih u ntilfu, għax dahlu fil-widnejn ta' Karmela Grima, anzi fil-qalb tagħha, u wassluha biex tidhol fis-skiet tal-kappella u hemm tagħmel esperjenza tal-imhabba tal-Omm tas-Sema. Il-lehen mill-kwadru tal-Madonna Ta' Pinu stieden lil Karmela Grima biex tghid tliet Ave Marija f'għieh it-tlett ijiem li l-gisem tagħha dam fil-qabar qabel ma dahal fil-glorja tas-Sema. Ta' min ifakkar li l-kwadru tal-Madonna Ta' Pinu juri preċiżament il-misteru ta' meta l-Vergni Marija giet mgħollija fis-Sema bir-ruh u bil-gisem.

Mela m'ahniex infakkru xi dehra jew xi miraklu ta' fejqan, iżda qed niċcelebraw il-festa tas-*Sejha* tal-Madonna Ta' Pinu. Meta ngħid niċcelebraw, ifisser ngħixu bil-ferh mill-gdid dak li ġara snin ilu u ngedduh illum. Iva, il-Madonna Ta' Pinu minn dan is-santwarju tagħha għadha ssemma' lehinha u twassal l-istedina tagħha. Il-Vergni Marija għadha tistieden lil kull bniedem biex jagħti widen u jisma' l-lehen ta' Binha, dak li – kif kien isejjahlu San Ġorġ Preca – huwa “*Lehen il-Maħbub*”.

Nistghu ngħidu li l-Kotba Mqaddsa huma gabra shiħa tal-istedina ta' Alla lill-bniedem. Naraw lil Alla jsejjah lil Abraham, lil Mosè, lil David u lil tant profeti... saħansitra

Dun Gerard Buhagiar



jistieden lil Marija biex tkun Omm il-Verb Inkarnat. Marija tilqa' din is-sejha u tistqarr: *"Hawn jien, il-qaddejja tal-Mulej: ha jsir minni skond kelmtek"* (Lq 1:38). Din l-istedina ta' Alla lill-bniedem tkompli: Kristu jhalli Nazareth u jimxi fit-toroq tal-Galilija, u jsejjaħ u jstieden lil Pietru, Ġwanni, Indri u ohrajn biex ikunu dixxipli tiegħu. Din is-sejha divina nsibuha diversi drabi u lil kull kategorija ta' nies:

- *"Ejjew u tai aw"* (Ġw 3:39), *"Ejja warajja"* (Ġw 3:39);
- *"Ejjew miegħi intom biss wehidkom f'xi post imwarrab, u strieħu ftit"* (Mk 6:31);
- *"Ejjew għandi, intom ilkoll li tinsabu mħabbtin u mtaqqlin, u jiena nserrahkom"* (Mt 11:28);
- *"Halluħom it-tfal iż-zgħar jigu għandi..."* (Mt 19:14).

Il-Vangelu jurina wkoll li l-Verġni Marija nfisha tistieden lill-qaddejja biex jersqu lejn Ġesù u jagħmlu dak li jgħidilhom: *"Aghmlu kulma jgħidilkom hu"* (Ġw 2:5)... u bir-raġun! Għaliex min huwa l-qaddej? Huwa dak li jkun

qrib is-sid tiegħu u jagħmel dak kollu li jgħidlu. Għalhekk il-Verġni Marija tilqa' l-istedina ta' Alla u tghidlu: *"Hawn jien, il-qaddejja"*. Dan kollu Ommna Marija għadha tghamlu llum: għadha tistieden lil kull wiehed u wahda minna biex nilqgħu kull stedina tal-Mulej, għaliex hekk biss nistgħu nduqu l-ferħ veru.

F'din il-harġa qed nirriflettu fuq it-titlu li l-Papa Benedittu XVI ta lill-Madonna Ta' Pinu, meta nhar it-18 ta' April, qabel ma poġġa l-Warda tad-Deheb f'riġlejha, qalilna: *"Itolbuha u sejhulha Sultana tal-Familja!"*. Is-Saltna ta' Marija hija saltna ta' servizz u ta' qadi u mhux saltna ta' poteri. Marija hija s-Sultana u l-Qaddejja tal-Familja. Dak li sehħ f'Kana permezz tal-intercessjoni tagħha, għadu u jibqa' jitwettaq ma' kull familja li tistieden lil Marija biex tkun preżenti fil-hajja tagħha. Min-naħa tagħha, il-Verġni Marija tibqa' twassal lil kull familja l-istedina ta' Kristu biex timxi warajh.

Jixraq, għalhekk, li waqt li niċcelebraw il-Festa tal-Madonna Ta' Pinu, kull persuna u kull familja tgharbel ftit lilha nfisha u tistaqsi:

- Nemmu li l-istedina ta' Alla hija stedina ta' mħabba u ferħ?
- Qed insibu hin biex nisimgħu l-Kelma ta' Alla?
- Lesti li nibnu hajjitna fuq dak li jgħidilna l-Mulej?
- Għaliex hafna drabi fil-knisja ngibu ruhna mod u barra mill-knisja ngħixu bħallikieku mhemmx Alla?
- Qed ngħixu tassew b'harsitna lejn is-Sema waqt li nibqgħu b'saqajna fl-art?

Ejjew noqogħdu fis-skiet ta' djarna jew fis-skiet tal-Kappella tal-Madonna Ta' Pinu u nitolbuha tkun is-Sultana tal-Familja li tkompli twasslilna l-istedina ta' Binha biex ilkoll inkunu dixxipli veri tiegħu. ♦

“Itolbuha bit-titlu ta’ Sultana tal-Familja”

Mons. Renato Borg

It-18 ta’ April 2010 għandu jibqa’ data mfakkra b’għozza kbira f’rabta mal-kwadru tal-Madonna Ta’ Pinu. Dan mhux biss għar-raġuni li l-Papa Benedittu XVI fuq il-Fosos tal-Furjana offra l-Warda tad-Deheb lill-kwadru tal-Madonna Ta’ Pinu, iżda fuq kolloxx għaliex għamel sejha lill-Insara kollha biex isejhu lill-Madonna Ta’ Pinu bit-titlu ta’ “Sultana tal-Familja”. Il-Papa għamel dan bi kliem ċar u fl-istess hin imqanqal: “*B’mod partikolari nitlobkom li titolbuha (lill-Madonna Ta’ Pinu) bit-titlu ta’ Sultana tal-Familja, titlu li kien miżjud fil-Litanija Lawretana mill-maħbub predeċessur tiegħi l-Papa Ġwanni Pawlu II, li kien għal diversi drabi mistieden f’din l-art*”.

Tassew li hija sejha partikolari li għamel dakinhar il-Papa Benedittu XVI, għaliex jekk aħna nqallbu t-tagħlim tiegħu sal-lum, għadu qatt ma applika dan it-titlu għal xi xbieha oħra partikolari. Dan jagħti x’jifhem li tassew kellu f’moħħu li x-xbieha tal-Madonna Ta’ Pinu kellha tkun sejha kontinwa għall-Knisja Universali biex tirrikorri lejha bhala Sultana tal-Familja u titlobha għall-htigijiet li fihom jinsabu l-familji. Il-Papa Ġwanni Pawlu II, għad li kien dahal fil-Litanija Lawretana dan it-titlu ta’ “Marija Sultana tal-Familja”, qatt ma kien applikah għal xi xbieha partikolari. Għalhekk nistgħu nġhidu li bhalma l-kwadru tal-Madonna Ta’ Pinu jgorr fih il-messaġġ li kien ingħata lil Karmni Grima biex jingħadu



tliet Ave Marijiet f’għieh it-tliet ijiem li damet fil-qabar u allura jistqarr it-Tluġh tal-Verġni Marija bir-ruh u l-ġisem fil-glorja tal-Ġenna, hekk ukoll fuq il-kelma tal-Papa Benedittu XVI għandna nqisu l-kwadru tal-Madonna Ta’ Pinu bhala sejha biex nitolbu lis-Sultana tal-Familja ha tkun hi li ssaltan fuq il-familji tad-dinja kollha.

X’tifsira għandha għalina din is-sejha?

1. L-ewwel u qabel kolloxx hija sejha lill-Insara kollha biex jaraw jekk il-familji tagħhom humiex taht is-setgħa ta’ din is-Sultana tagħna kollha hniena u tama. Il-familja tkun tassew tista’ tgħid li għandha lil Marija bhala Sultana tagħha meta ma thallix ċerti kurrenti ta’ hsieb kif ukoll ċerti stili ta’ hajja jahkmu u jmexxuha lejn il-qerda tagħha nfisha. Dawn il-kurrenti ta’ hsieb u dawn ix-xejriet u stili oħra ta’ hajja li jmorru kontra t-tagħlim ta’ Binha Ġesù żgur li ma jhallux li l-familja tkun parti mis-saltna ta’ Marija. Dan jidher ċar fl-episodju tat-Tieġ ta’ Kana, meta l-Verġni Mbierka daret fuq il-qaddeġja u qaltlihom: “*Aghmlu dak li*




jghidilkom Hu". L-istess tghid is-Sultana tal-Familja lil kull familja li tassew trid li l-Verġni Mbierka taħkem fuqha: "*Aghmlu dak li jghidilkom Hu*". Meta l-familja ma twettaqx dak li jrid minnha Ġesù Kristu, titbiegħed mit-tagħlim tiegħu u ta' dawk li Kristu halla f'idejhom il-missjoni li jwasslu l-Bxara t-Tajba, il-Vangelu tal-Familja. Allura l-familja tkun qed tagħlaq il-bieb ta' darha għall-preżenza ta' Ġesù. Fejn m'hemmx Ġesù żgur li m'hemmx Ommu Marija. Meta l-familja thalli li Marija tkun Sultana tagħha, allura dik il-familja tghix fil-paċi u jkollha ċerta serenità anki fid-diffikultajiet u l-problemi tal-hajja. F'dawn il-mumentu huma jsibu l-faraġ u l-ghajnuna ta' din is-Sultana li hija wkoll Omm. Min irid il-ġid u l-paċi fil-familja tiegħu, ma jistax ma jahtarx lil Marija bhala Sultana tal-familja tiegħu.

2. Li Marija tisesejjah u hija tassew "Sultana tal-Familja" ifisser li ahna nistgħu nduru lejha b'fiduċja u nitolbuha fil-bżonnijiet kollha tagħna. Ma ninsewx li din is-Sultana kienet ukoll Omm, kienet mara tal-familja,


li bhala kull familja oħra għaddiet mid-diffikultajiet u l-problemi tal-hajja. Bhal kull ġenitur ieħor hija wkoll kellha fuqha r-responsabbiltà tal-edukazzjoni ta' Binha Ġesù. Is-sudditu jmur fejn is-sultana tiegħu ghax jaf li hi tista' tagħtih dak li għandu bżonn u li minghajr l-ghajnuna tas-sultana ma jsehhlux jakkwista dak li jehtieg. Hekk ukoll il-familja tagħna jehtieg li jidraw jintelqu iktar f'riġlejn is-Sultana tal-Familja u jpoggulha quddiemha l-htigijiet kollha tagħhom. Hi żgur li mhux ser tonqos milli tagħti lis-sudditi u lill-istess uliedha dak li tassew jehtiegu għall-ġid tal-familja tagħhom. M'għandu qatt jonqos fid-dar ta' kull familja t-talb lil din is-Sultana tal-Familja, b'mod partikolari bit-talba tant għażiża għaliha, it-talba tar-Rużarju.

3. Fl-ahhar iżda mhux l-inqas, li Marija tkun Sultana tal-Familja jfisser li ahna nfasslu l-hajja tal-familja fuq il-virtujiet tagħha billi nimitawha. Xi tfisser ir-regalità ta' Marija? Ahna wkoll permezz tal-Magħmudija naqsmu mir-regalità ta' Kristu, Saċerdot, Profeta u Sultan. Ir-regalità, jew li wiehed jew waħda jsaltnu, ifisser li tkun kapaċi taqdi. "*Hawn jien, il-qaddejja tal-Mulej*" nistgħu nittraduċuha fil-kliem "*Hawn jien, lesta li nsaltan*". Jekk il-familja tagħna jridu jaqsmu mal-Verġni Mbierka din ir-regalità ta' Sultana tal-Familja, għandhom il-koll kemm huma jkunu qaddejja, qaddejja tal-hajja u qaddejja fis-servizz u fl-ghotja tagħhom infushom.

Xtaqt nagħlaq dan il-ħsieb tiegħi billi nitlobkom tilqgħu micgħi s-sejha tal-Papa Benedittu XVI u titolbu lill-Madonna Ta' Pinu: "Madonna Ta' Pinu, Sultana tal-Familja, harstek fuqna dejjem żomm". ♦



Insahhu l-familja



**Ittra Pastorali (24/2012)
ta' Mons. Mario Grech, Isqof ta' Ghawdex**

Lis-Sacerdoti, Reliġjużi rġiel u nisa, Persuni kkonsagrati u lajċi Nsara.

Fostna hawn hafna li jemmnu li l-familja hija l-aqwa teżor li ghandhom il-Knisja u l-pajjiż. Il-familja hija riżorsa umana, soċjali, ekonomika u spiritwali. Ma nsibx kliem biex nuri l-apprezzament tiegħi għas-sens ta' dedikazzjoni u l-ispirtu ta' saġrifċċju li hemm fil-parti l-kbira tal-familji tagħna. Huwa verament il-każ li d-demmm qatt ma sar semm. Il-poplu tagħna tant għadu jgħożż il-familja li, għal hafna, l-inkwiet fil-familja huwa l-ikbar diżgrazzja li jista' jkollhom! Mhux rari li meta jitfaċċa xi saram familjari, il-familji jgħaqqdu l-forzi tagħhom biex jaraw kif isolvuh.

Konsultorju tal-Familja

Bl-għan li takkumpanja u twiežen lil kull familja, b'mod speċjali lil dawk li joghtru matul il-mixja tagħhom, bi pjaċir ngharrafkom b'inizjattiva ġdida li qed tiehu l-Knisja f'Ghawdex. Wara li f'dawn l-aħhar snin il-Kummissjoni Djoċesana Familja organizzat programmi ta' formazzjoni kemm għall-għarajjes u kemm għall-koppji li jinsabu fl-ewwel snin tal-hajja miżżewġa, f'dawn il-jiem inawgurajna l-Konsultorju tal-Familja. Fil-futur qarib f'dan iċ-ċentru, li jinsab fil-kumpless tas-Santwarju Ta' Pinu, ser ikun

hemm servizzi ta' għajnuna spiritwali, psikoloġika, medika, legali u fit-tmexxija amministrattiva. Hija x-xewqa tagħna li permezz ta' din l-għajnuna l-Knisja tkun għal darb'ohra qed tagħti sehemha fit-tishih tal-familji tagħna. Dan ikompli ma' u jikkumplimenta dak li l-Knisja ilha għal hafna snin tagħmel biex issahhah il-familja.

Dan iċ-ċentru tal-familja huwa providenzjali, meta wiehed iqis li f'dawn l-aħhar snin f'Malta jidher li twieled moviment li qed jitfa' dubji kemm dwar it-tifsira tal-familja u kemm dwar il-funzjoni u l-missjoni tagħha fis-soċjetà. Il-verità dwar in-natura u l-identità tal-familja kulma jmur qiegħda dejjem tiċċajpar. Inqas ma jkollna definizzjoni preċiża ta' x'inhi l-familja, aktar jikber it-taħwid. Hadd ma jitellem direttament kontra l-familja, imma jingħad jew jitwettaq hafna li bhala effett fil-prattika jhedded lill-familja bhala ċ-ċellula fundamentali tas-soċjetà. Id-dhul tad-divorzju fil-ligi taż-żwieġ ta' pajjiżna hu biss sinjal wiehed ta' dan il-moviment.

Quddiem din it-theddida, mhux il-familji kollha jgħibu ruħhom l-istess. Hemm dawk li

jibqgħu passivi għax mhumiex konxji ta' dak li qed jiġri jew jaħsbu li dak li qed jiġri qatt mhu se jolqot lilhom. Ohrajn huma konvinti li huwa biżżejjed li jgħixu l-hajja tagħhom u ma jimpurtahomx minn dak li jiġri lil familji oħra jew lill-familji tal-gejjieni. Hemm ohrajn li joftmu l-kompassjoni mill-verità, u taht il-pretest tal-hniena jċedu ċerti valuri fundamentali. Hemm ohrajn li jaħsbu li ma għandhom bżonn jagħmlu xejn għax hemm haddiehor li jiddefendi l-familja, bħalma huma l-Knisja, xi għaqda reliġjuża, jew xi grupp ta' nies bħal dawk li hađu l-inizjattiva biex jipperswadu kontra d-dhul tad-divorzju f'Malta. Imbagħad jista' jkun hemm ohrajn li qatgħu qalbhom. Kull waħda minn dawn l-attitudnijiet turi li jew il-familja ma għandhiex għarfien biżżejjed dwar l-identità u l-missjoni tagħha fis-soċjetà, jew li l-familja qed tiflew it-tama fiha nfisha.

Ir-responsabbiltà soċjali u politika tal-familja

Minbarra l-missjoni fi hdanha, il-familja għandha wkoll responsabbiltà soċjali. Qabel kollox il-familja hija msejha biex turi solidarjetà mal-foqra u l-minsija. "Il-familji jistgħu u għandhom jagħtu ruhhom għal hafna hidmiet ta' servizzi soċjali, speċjalment favur il-foqra jew almenu dawk in-nies u dawk il-kazijiet li s-servizzi soċjali u l-istituzzjonijiet tal-pajjiż ma jirnexxihomx jilhqum... Ta' min isemmi l-importanza li qiegħda tikseb dejjem aktar fis-soċjetà tal-lum l-ospitalità, fis-suriet kollha tagħha, sew jekk tiftaħ darek, u wisq aktar qalbek, għall-htigijiet tal-ahwa, u sew jekk thabrek b'mod konkret halli kull familja jkollha



d-dar tagħha" (*Familiaris Consortio*, 44). Imma li tillimita r-rwol tal-familji għal dan biss, huwa riduttiv u jxejjen ukoll l-identità vera tal-familja!

Illum, frott tal-mentalità individwalistika, minflok "soċjetà ta' familji" qed nimbuttaw 'il quddiem "soċjetà ta' individwi", u għaldaqstant aktar hsiebna biex niproteġu d-drittijiet tal-individwu milli d-drittijiet tal-familja! F'dan il-kuntest soċjali, hemm bżonn li l-familja tiġi indirizzata bħala istituzzjoni! Imma kif l-individwi jhossu l-bżonn li jingħaqdu biex jiġġieldu għad-drittijiet tagħhom, l-istess jgħodd għall-familji tagħna. Il-bini ta' soċjetà aktar umana ma jistax ikun xogħol ta' familji wahedhom. Dan jitlob intervent politiku u pubbliku min-naħa tal-familja. "Il-familji għandhom ikunu l-ewwel li jhabirku biex il-liġijiet u l-istituzzjonijiet tal-pajjiż mhux biss ma jmorrux kontra, imma jsostnu u jiddefendu bil-qawwa kollha d-drittijiet u d-dmirijiet tal-familja... B'hekk huma jaslu biex jagħrfu li għandhom ikunu 'protagonisti' ta' dik li hija magħrufa bħala l-politika tal-familja" (*Familiaris Consortio*, 44). Min-naħa l-oħra s-soċjetà, jew ahjar l-Istat għandu jagħraf li l-familja, bħala soċjetà bid-dritt li johroġ min-natura originali tagħha stess (*Dignitatis Humane*, 5), għandha vuċi fil-kor nazzjonali. Minn dan tidher ċara l-importanza ta' għaqdiet ta' familji bħal unions tal-familji li, waqt li jirbhu l-"etika



individwalista”, ikollhom il-possibbiltà li jkunu protagonisti fil-politika għall-familja. Għaqdiet ta' din ix-xorta jkunu jistgħu jgħassu halli l-ligijiet u r-regolamenti tal-pajjiż ikunu jirrispettaw id-drittijiet naturali ta' din is-soċjetà naturali li hi l-familja.

Din l-għaqda tal-familji ma għandhiex tkun konfessjonali, għax ir-realtà tal-familja hija wahda naturali. Il-harsien tal-familja huwa valur universali. Hija l qagħda prekarja preżenti tal-familja li qieghda tiddetta din il-hidma kordinata favur id-drittijiet tal-familja. L-Insara għandhom hafna x'joffru f'dan il-kamp. Fil-fatt il-valuri Nsara dwar iż-żwieġ u l-familja fil-qofol tagħhom jaqblu mal-valuri umani u jipperfezzjonawhom.

Huwa minnu li għandna diversi koppji miżżewġa u familji impenjati fil-hajja tal-Knisja, partikolarment fil-pastorali tal-familja. Din hija konferma li bil-mod il-mod għaddejjin minn fażi fejn il-familja mhix biss l-“oġġett” imma wkoll is-“suġġett” tal-pastorali. Imma li l-familji jieqfu hawn u ma jmorrux lil hinn miz-zuntier tal-Knisja, jista' jkun sinjal li xi wħud għandhom ma fehmux li l-Kristjanizmu għandu rilevanza soċjali u pubblika. Dan il-fenomeno jista' jfisser ukoll illi l-familji m'għandhomx biżżejjed kuxjenza dwar il-vokazzjoni tal-familja bhala protagonista fis-soċjetà, kemm fil-kamp kulturali u kemm fil-kamp soċjali u politiku.

Fil-preżent hemm diversi temi li huma ta' rilevanza għall-familji tagħna...

Definizzjoni tal-familja


L-ewwel nett huwa importanti li jiġi cċarat x'qegħdin nifhmu b'familja. B'familja aħna nifhmu dik is-soċjetà naturali ta' persuni mibnija fuq relazzjoni bejn mara u raġel, ibbażata fuq iż-żwieġ bhala rabta dejiema immirata għall-għaqda u l-imhabba ta' xulxin u għat-tnissil, it-trobbija u l-edukazzjoni tal-ulied. Għalkemm din id-definizzjoni ta' familja tidher li hija “Kattolika”, fil-verità hija msejsa fuq ir-raġuni. Ix-xjenzi umani jikkonfermaw li din l-għamla ta' familja hija

dik il-forma li tikkostitwixxi l-aqwa riżorsa għas-soċjetà.¹ Dan ifisser li l-familja qatt ma għandha tiġi ridotta għal sempliċi għarfien ta' persuni li jgħixu taht l-istess saqaf (*household*) jew ta' relazzjonijiet oħra. Ladarba naqblu fuq x'inhi l-familja, tajjeb naraw jekk dan hux rifless fil-ligijiet, fil-politika u fil-qafas ekonomiku.

Billi huwa aċċettat minn kulhadd li l familja hija l-baži tas-soċjetà, jehtieg illi l-familja tingħata tassew rikonoxximent privileġġjat mill-Istat. Ebda relazzjoni oħra ma għandha tiġi ekwiparata mal-familja. Huwa fatt li fl-istess istituzzjonijiet politiċi kif ukoll f'dawk ekonomiċi u fid-dinja tal-midja hemm min irid jagħti t-tikketta ta' familja lil kull esperjenza fejn persuni jiddeċiedu li jgħixu flimkien għax jinhabbu. Dan mhux hlief għama sistematiku tal-qafas soċjali fir-rigward tal-familja. Filwaqt li dawk il-persuni li jgħixu flimkien imma mhumiex familja għandhom kull dritt li l-Istat jirrispetta d-drittijiet individwali li dawn għandhom bħal kull individwu iehor, huwa wkoll dmir tal-Istat li jirrikonoxxi l-familja bhala tali u jiżviluppa politika favur il-familja li tassew tkun iffukata fuqha bhala unità soċjali.

Il-familja s-santwarju tal-hajja umana

Il-familja hija s-santwarju fejn titnissel u titrawwem il-hajja umana. Ir-rispett assolut lejn id-dinjità tal-hajja umana jitlob mhux biss illi l-abort u l-ewtanasje ma jkunux permessi, imma wkoll li l-metodi ta' tnissil ma jkunux ta' theddida għall-hajja umana jew għad-dinjità tagħha. Meta nqisu li r-rata





tat-twelid hija baxxa, tajjeb nistaqsu jekk l-ambjent soċjali tagħna huwieg qed jgħin lill-familja tkun ġeneruża mal-hajja. Il-piżijiet finanzjarji, il-prekarjetà tax-xogħol, l-akkwist tad-dar, eċċ..., jistgħu jkunu fost ir-raġunijiet għaliex illum il-koppji żgħażaġh qed idumu ma jidhlu għaż-żwieġ jew biex jibdeu jiffurmaw familja. Wiehed sewwa jikkunsidra jekk huwieg il-każ illi tinghata attenzjoni akbar mill-Istat biex iħajjar u jgħin lill-familji jkollhom aktar tfal, u dan b'dinjità li tixirqilhom. Huwa f'waqtu li ssir aktar riflessjoni biex il-miżuri tajba eżistenti jitjiebu, halli s-soċjetà tkompli tghin il-koppji ż-żgħar mhux b'karità, imma, filwaqt li jkomplu jinholqu dawk il-kundizzjonijiet tax-xogħol li jkunu *family friendly*, il-familja li qed trabbi jkollha retribuzzjoni li tghinha ma taqtax qalbha tibni familja. Flimkien ma' dawn il-fatturi materjali, jista' jkun hemm ukoll motivi psikoloġiċi u kulturali, bħalma huma l-inċertezza tar-relazzjoni, il-biża' li l-koppja ma tkunx taf teduka lil uliedha, u r-riskji tal-futur, li spiss jaqtgħu qalb il-koppji fil-bidu tal-hajja miżżewġa. L-Istat, il-Knisja u l-imsieħba soċjali għandhom ir-responsabbiltà u l-missjoni li jgħinu lil dawn il-koppji miżżewġin żgħar jiskopru u jwettqu s-sbuhija tal-hajja miżżewġa.

Il-familja u l-edukazzjoni tal-ulied

Hija prerogattiva tal-familji li jagħtu l-edukazzjoni lil uliedhom skont it-twemmin

religjuż jew filosofiku tagħhom. Dan id-dritt għandu jiġi rrispettat sal-aħħar, speċjalment fil-każ ta' dawk il-familji li ma jkollhomx l-opportunità li jibagħtu lil uliedhom fi skola tal-għażla tagħhom. Huwa xieraq illi t-tfassil u l-implimentazzjoni tal-kurrikulu jkunu jirrispettaw dan id-dritt tal-familji. Il-familji jibqgħu dejjem l-edukaturi oriġinali tal-ulied u l-iskola għandha tirrispetta u tkompli fuq dak li l-ġenituri jridu jagħtu lil uliedhom. L-istess jingħad għall-Istat meta jkun qed ifassal il-Kurrikulu Minimu Nazzjonali.

Il-familja u x-xogħol

Tkun verament hasra jekk, frott tal-mentalità individwalistika, jew inkella frott ta' tellieqa bla rażan għal aktar effiċjenza fl-intrapriżi pubbliċi u privati tagħna, il-fattur "familja" ma jingħatax importanza biżżejjed fit-tfassil tal-liġijiet tas-suq. Tajjeb insostnu sforzi li joholqu spazju biex membri ta' familji li għadhom qegħdin irabbu l-ulied jiddeċiedu huma minn rajhom fuq iż-żmien li fih u l-forma li biha huma jhossu li huma ppreparati jipparteċipaw formalment fil-hajja ekonomika u soċjali tal-pajjiż. Għaldaqstant ma tkunx il-familja li jkollha ġgħorr, wahidha, il-piż li johloq l-adattament għall-istrutturi ekonomiċi. Narah ukoll ir-rwol tal-istituzzjonijiet li jiġbru taht saqaf wiehed lill-imsieħba soċjali u lill-Gvern, biex dan il-bilanċ tant delikat bejn it-tishiħ mixtieq tal-familji tagħna u l-ambizzjoni li jittejjeb il-livell tal-hajja taċ-ċittadini tagħna jintlaħaq aħjar. Jehtieg nirnexxu f'din ix-xewqa tagħna, għax inkella nkunu pass eqreb lejn sitwazzjoni fejn il-bniedem u l-familja jkunu għax-xogħol minflok ma x-xogħol għall-qadi tal-bniedem u tal-familja! Tiddgħajjef il-familja, jiddgħajfu l-pilastri tal-ekonomija, u jiddgħajjef il-bniedem!

Il-familja u l-mezzi ta' komunikazzjoni soċjali

Meta wiehed iqis il-qawwa tal-midja, ikun opportun li l-midja lokali tikber aktar fl-istima tagħha lejn il-familja, u li dawn il-mezzi ta' komunikazzjoni jkunu strumentali biex isiru kampanji li jgħarrfu

lill-pubbliku kemm dwar l-esperjenzi pożittivi tal-hajja tal-familja u kemm dwar il-valuri li fuqhom ghandha tinbena l-familja, bhalma huma l-fedeltà dejjiema, is-sagrifiċċju, l-ghotja shiha, is-sabar, il-maħfra kontinwa u l-karità.

Il-familji jridu jkunu proattivi

Dawn huma biss ftit mit-temi li jitolbu analiżi u azzjoni kontinwa, ghax jolqtu l-familji Maltin u Ghawdxin fil-laħam il-haj, u jekk nittraskurawhom jistghu jfaqqru l-familja u n-nazzjon. Imma dan jitlob li l-familji taghna ma jibqghux siekta jew passivi u li, bi dritt u b'responsabbiltà, jinghaqdu f'assoċjazzjonijiet tal-familji biex jintervjenu fil-qasam pubbliku bhala protagonisti u jsemmghu lehinhom biex jiddefendu l-familja. Hemm bżonn li l-familja tiġi rikonoxxuta bhala sugġett u interlokutor, li fi djalogu kontinwu mal-Istat tgħin fil-harsien tal-ġid komuni.

Għalhekk, għal dawk kollha li jemmnu fil-familja mibnija fuq iż-żwieġ bejn raġel u mara, it-twaqqif ta' din ix-xorta ta' assoċjazzjoni tal-familji joffri opportunità għat-tishih tal-ġid komuni fejn l-istituzzjoni tal-familja tibqa' rrispettata bhala kisba għad-dinjità tal-bniedem u għall-formazzjoni tal-generazzjonijiet futuri.

Peress li bejn it-30 ta' Mejju u t-3 ta' Ġunju l-Knisja Kattolika ser tiċċelebra f'Milan is-Seba' Laqgħa Dinjija tal-Familji bit-tema "Familja, Xogħol u Mistrieħ", permezz ta' din l-Ittra Pastorali nappella lill-Knisja lokali biex issegwi din il-ġrajja speċjali u biex noffru talb u penitenza għas-suċċess ta' din il-Laqgħa.

Fuq l-eżempju tal-Mulej Ġesù, li qabel ma tela' s-Sema ordna lill-Appostli jmorru fid-dinja kollha jxandru l-Bxara t-Tajba lill-holqien kollu, inhegġeġ lill-familji Nsara biex iħabbru l-Vanġelu tal-Familja lill-familji u lis-soċjetà taghna.

Mogħtija mill-Kurja tal-Isqof, ir-Rabat Ghawdex, illum il-Ġimgha 18 ta' Mejju 2012. ♦

Mons. Salv Debrincat
Kancellier

✠ Mario Grech
Isqof ta' Ghawdex

Riferenzi

¹ PIERPAOLO DONATI, *Quale famiglia stiamo coltivando?*

TINSIEX thallas l-Abbonament fir-rivista għas-sena 2012




Abbonament għas-sena 2012

- ♦ Lokali: € 6.00
- ♦ Ewropa: € 14.00
- ♦ Barra mill-Ewropa: € 18.00
- ♦ Sostenitur: **Offerta Libera**


Ibghat id-dettalji tiegħek flimkien mal-ħlas
lill-Editor, Santwarju Madonna Ta' Pinu, Ta' Pinu,
Għarb GRB 1704, Ghawdex.

Inkomplu bir-restawr tal-istained glass



It-tieqa prinċipali tal-faċċata tas-Santwarju, maħduma fi 8 partijiet

L-ispiza għal kull parti minn din it-tieqa hija bejn € 700 u € 800




6 Twieqi fil-kappelli ta' Karmena Grima u ta' Frenċ tal-Għarb



L-ispiza għal kull tieqa tal-kappelli hija ta' € 1,000



Irrestawrata n-Niċċa fuq l-Għolja Ta' Ghammar



L-Għolja ta' Ghammar, li tinsab quddiem is-Santwarju Ta' Pinu, għal hafna hi maghrufa minhabba fl-istatwi tal-*Via Sagra*, u fil-fatt tiġbed lejha bosta pellegrinaġġi, l-aktar fil-ġranet tar-Randan. Imma qabel ma saru dawn l-istazzjonijiet, fi żmien Frenċ tal-Għarb din l-għolja kienet il-post fejn ta' sikwit hu kien iħobb jitla' u joqghod jitlob, u kemm-il darba organizza pellegrinaġġi ta' talb. Huwa mhux biss kien poġġa fuq din l-għolja salib tal-injam, li illum jinsab fis-Santwarju Ta' Pinu hdejn il-qabar tiegħu, iżda hadem kemm felaħ biex il-holma li kellu li ssir il-*Via Sagra* fuq l-għolja ssir realtà, kif fil-fatt ġara wara mewtu.



Minhabba f'hekk, fuq Ta' Ghammar, qalb il-hitan tas-sejġieh, illum hemm niċċa ċkejknja tal-Madonna Ta' Pinu li tfakkar li din l-għolja

hija post mill-isbah qalb in-natura fejn il-bniedem, kif kien iħobb jagħmel Frenċ u bhalu hafna oħrajn, jista' jieqaf jitlob fis-skiet.

B'xorti hażina, f'dawn l-aħħar ġranet ta' April din in-niċċa ġiet maħruqa matul il-lejl ta' bejn is-Sibt u l-Hadd, aktarx minn xi vandali u b'riżultat ta' nar qawwi, kif juru anki r-ritratti.

Kien għalhekk li immedjatament ir-Rettur tas-Santwarju Ta' Pinu ordna li mhux biss tiġi rranġata mill-ewwel il-hsara, iżda wkoll li dan il-post jiġi rranġat aħjar b'aktar ordni biex jibqa' jkun post ta' talb fl-ambjent naturali li fiha jinsab.

Għalhekk nappellaw biex tinzamm l-indafa u kulhadd ippoġġi x-xemgħa u l-ward fejn huwa indikat. ♦



Il-Hidma tal-Kummissjoni Djoċesana Familja fid-Djoċesi ta' Ghawdex



minn Dun Anton Teuma

Introduzzjoni

Il-familja mhix biss l-iktar struttura importanti f'soċjetà b'saħħitha imma fuq kollox hija l-istruttura fundamentali tal-Knisja. L-E.T. Mons. Mario Grech, hekk kif ġie kkonsagrat Isqof ta' Ghawdex f'Jannar 2005, wera x-xewqa li fl-episkopat tiegħu jagħti importanza lill-hidma favur il-familja fl-aspetti kollha tagħha. Minħabba f'hekk hatar kummissjoni biex tkun tista' twettaq fil-prattika din il-hidma. Nistgħu nghidu li l-iskop prinċipali u generali tal-pastorali familjari huwa li l-familja Ghawdxija tikber fl-umanità u fil-Kristjanità tagħha.


Nistgħu nghidu li din il-hidma ta' formazzjoni tinqasam fi tliet partijiet prinċipali: it-thejjija għaż-żwieġ u għall-hajja tal-familja; il-formazzjoni kontinwa tal-familja; attenzjoni għal sitwazzjonijiet partikolari.

It-thejjija għaż-żwieġ u għall-hajja tal-familja

Il-Kummissjoni Djoċesana Familja hadet hsieb iġġedded il-laqgħat ta' thejjija

għaż-żwieġ li diġà kienu jsiru fil-parroċċi ta' Ghawdex. Ġiet iffurmata mixja ta' laqgħat b'temi marbuta kemm maż-żwieġ bħala sagrament u kemm maż-żwieġ bħala relazzjoni fl-aspetti psikologiċi u esperjenzjali tagħha. Din il-mixja ssir f'integrazzjoni mal-laqgħat ta' thejjija għaż-żwieġ li jsiru mill-Moviment Ta' Kana.

Dawn il-laqgħat li jsiru fil-parroċċi jkunu darba kull hmistax għal żmien ta' sentejn. Bl-għajnuna ta' saċerdot u koppji preparati, l-għarajjes huma mistiedna li jifhmu xi jfisser iż-żwieġ sagrament u jiġu mogħtija għajnumiet biex ikunu jistgħu jagħzlu li jidhlu għal din il-hajja b'mod kemm jista' jkun hieles.



Il-formazzjoni kontinwa tal-familja

Il-formazzjoni hija marbuta haġa waħda mal-hajja tal-bniedem. Sakemm imut, il-bniedem irid ikompli jiffirma ruħu b'tali mod li jkun jista' jgħix il-hajja fil-milja tagħha. Dan jgħodd aktar u aktar għan-Nisrani, li huwa msejjah biex kontinwament jikkonverti.

Mhux biżżejjed li koppja thejji ruhha tajjeb għaż-żwieġ. Hemm bżonn li tkompli tfittex is-sapport matul il-mixja tal-hajja. Il-hajja tal-miżżewġin hija mżewqa b'diversi fażijiet li jgħibu sfidi, ferh, dwejjaq, qbil u kunflitti. Għalhekk il-formazzjoni kontinwa mhix biss dritt imma wkoll dmir tal-miżżewġin li jixtiequ jkomplu jikbru fir-relazzjoni ta' bejniethom.

Il-Kummissjoni Djoċesana qiegħda toffri mixja ta' laqgħat ta' formazzjoni għall-miżżewġin żgħar. Isiru laqgħat ta' darba fix-xahar li fihom il-miżżewġin jirriflettu u jaqsmu bejniethom dwar dak li jkunu għaddejnin minnu. Dawk kollha li jattendu jagħrfu l-valur ta' dawn il-mument. Matul is-sena li ġejja l-Kummissjoni ser tiehu hsieb tgħin lill-parroċċi kollha tad-djoċesi biex ikunu jistgħu joffru din l-opportunità lil dawk il-miżżewġin kollha li jkunu jixtiequ jkomplu l-formazzjoni tagħhom.

Hemm ukoll il-hsieb li tiġi offruta l-possibiltà ta' formazzjoni aktar sistematika lil dawk il-familji li adottaw it-tfal, kif ukoll lil dawk il-familji li għandhom uliedhom adolexxenti.

Formazzjoni f'sitwazzjonijiet partikolari

Minhabba raġuni jew ohra, xi familji jgħaddu minn diffikultajiet serji tant li jkollhom bżonn ta' għajnuna professjonali. Mons. Isqof Mario Grech haseb li jiffirma ċentru ta' għajnuna għal dawn il-familji fil-kumpless tas-Santwarju Ta' Pinu. Iċ-Ċentru *Sultana tal-Familja* gie rrangat u ppreparat bis-sapport u bl-għajnuna tad-direzzjoni tas-Santwarju Ta' Pinu. Iċ-Ċentru jibda jaħdem b'mod ordinarju minn Settembru 2012.

Il-Kummissjoni Familja tiehu hsieb torganizza mixja ta' laqgħat għall-persuni li minhabba xi diffikultajiet iddeċidew li jwaqqfu r-relazzjoni tagħhom. Dawn il-persuni jiltaqgħu darba kull hmistax biex jirriflettu fuq il-mixja umana u spiritwali tagħhom. Mixja ohra ta' laqgħat issir għal dawk il-persuni li jinsabu f'relazzjoni ohra



barra miż-żwieġ. Dawn il-koppji jiltaqgħu flimkien darba fix-xahar.

Konkluzjoni

F'isem il-Kummissjoni Djoċesana Familja nixtieq irrodd hajr lil Dun Gerard Buhagiar tal-għajnuna u s-sapport tiegħu, bhala Rettur tas-Santwarju Ta' Pinu, fl-istrutturar u fix-xogħol taċ-Ċentru *Sultana tal-Familja*. ♦



*It-Tberik taċ-Ċentru 'Sultana tal-Familja'
- 16/05/2012*

Messaġġ lill-Ommijiet fl-okkażjoni tat-Tberik tat-Trabi fil-Ġuf

Mons. Mario Grech, Isqof ta' Ghawdex

Gheżiež ommijiet,

Din il-laqgħa tal-lum fis-Santwarju Ta' Pinu tfakkarni fil-ġrajja ta' meta Marija marret għand qaribtha Elizabetta. Dakinhar, malli semgħet lil Marija ssellmilha, Elizabetta mtliet bl-Ispirtu s-Santu, infexxet f'għajta kbira u qalet: "Ara, malli smajt f'widnejja lehen it-tislima tiegħek, it-tarbija li għandi fil-ġuf qabżet bil-ferħ" (Lq 1:44).

Illum, flok ma Marija giet id-dar tagħkom, intom ġejtu d-dar tagħha! Kif sehħ dakinhar fid-dar ta' Elizabetta, hawnhekk ukoll taslilkom it-tislima ta' Marija Omm tagħna!

Illum, bl-interċessjoni ta' Marija, il-barka ta' Ġesù tinżel fuqkom u t-tarbija li għandkom fil-ġuf taqbeż bil-ferħ! Il-moviment fil-ġuf huwa konferma li dak li hemm fil-ġuf mhux massa ta' ċelluli imma huwa bniedem u għalhekk jixraqlu r-rispett għad-dinjità tiegħu. Fil-fatt illum ix-xjenza titkellem fuq "fetu kompetenti" fis-sens li sa mill-ewwel gimgħat tat-tnissil tiegħu, il-bniedem diġà għandu kapaċità li jgarrab is-sentimenti! Psikjatra ta' żminijietna jgħid li l-ġuf mhux biss huwa l-ewwel benniena għat-tarbija, imma huwa l-ewwel dinja għaliha, tant li dak li tgħaddi minnu ġo fih iħalli marka fuq il-personalità futura tagħha.



Kif sa minn din il-faži tat-tqala l-hoss tal-kelma tagħkom jew ta' żwieġkom joffri wens lit-tarbija u jista' jikkalmaha daqschemm jista' jaġitaha, hekk ukoll il-Bxara t-Tajba ta' Kristu li tasal għandkom għandha qawwa li tqaddes lill-wild tagħkom! Inhegġigkom biex f'dan iż-żmien partikulari tfittxu aktar li tirriflettu dwar il-Kelma ta' Alla – hija l-Kelma li meta tasal f'widnejn it-tarbija, din taqbeż bil-ferħ.

Nitlob lill-Madonna Ta' Pinu, Sultana tal-Familja, thaddankom taht il-mant tagħha.


Illum, 13 ta' Mejju 2012. ♦



Din iċ-Ċelebrazzjoni li saret fis-Santwarju Ta' Pinu nhar il-Hadd, 13 ta' Mejju 2012 - Jum l-Omm, giet organizzata minn Dar Gużeppla Debono.

Il-Familja ta' Nazareth tikkumbatti mal-mewg tal-hajja

minn Dun Alex Refalo



Il-hajja ta' din il-familja ma kenitx nieqsa mill-maltemp tal-hajja. Kienet ghadha qed tiffirma meta beda l-inkwiet: ix-xebba Marija kien ser ikollha tarbija *"bil-hidma tal-Ispirtu s-Santu"*. Il-Ligi kienet tghid li jekk mara jkollha relazzjoni barra miż-żwieg, kellha tigi maqtula (ara Lev 20:10). Ġuzeppi jiddeċiedi li jharrab lil Marija ghax *"ma riedx ixandarha quddiem kulhadd"* (Mt 1:19) u ghalhekk *"ghamel f'mohhu li jibghatha bil-mohbitan-nies"* (Mt 1:19). Ried min-naha tieghu jehlisha minn din it-traġedja. Wieg li kien fix-xifer li jitfarrak sa mill-bidu tieghu. Dak li salva r-rabta ta' din il-koppja kien propju l-Kelma ta' Alla. Giet imwassla lil Ġuzeppi fil-holm: *"Ġuzeppi, bin David, xejn la tibza' tiehu ghandek lil martek Marija"* (Mt 1:20). Ġuzeppi obda mill-Kelma, u din ir-rabta tal-koppja Ġuzeppi u Marija mhux talli ma tfarrkitx imma talli ssahhet ghax dahal fiha Kristu. F'mument ta' križi, ir-rabta tal-koppja mal-Kelma ta' Alla jew mal-preżenza ta' Kristu ssir bhal dik l-ankra li twaqqaf il-vapur biex ma jibqax jintilef jew jitliegheb mal-mewg.

L-istorja ta' traġedji u tbatijiet ghal dan iż-żwieg ma tiqafx hawn. L-ewwel iben, li kull koppja tkun tistenna bil-herqa, jitweldilha f'ghar tal-annimali, bla familjari mdawrin maghhom, bla hbieb, 'il boghod minn fejn kienu jghixu. L-ewwel kumpanija kienet dik tal-annimali! U l-ewwel nies li raw it-tarbija kienu rghajja jirghu l-merhliet. Koppja sfortunata? Le. Inqalghu affarijiet strambi, iva; imma fejn hemm Ġesù, dak li jidher xi ftit stramb jaf jiehu rotta gdida. Il-familja l-gdida ssib ferh u hena. Ir-rghajja *"marru jghagglu, u sabu lil Marija u'l Ġuzeppi, bit-tarbija mimduda f'maxtura. Kifraw dan, bdew jgharrfu b'kulma kien intqal lilhom dwar dik it-tarbija, u kull min semagghom baqa' mistaghgeb b'dak li qalulhom ir-rghajja"* (Lq 2:16-17). Il-preżenza ta' Ġesù ggib dejjem l ordni u l paċi u l-ferh fejn kollox ikun jidher li ser jispiċċa hazin.

L-omm zagħżugħa issa jmissha tmur fit-Tempju biex tagħmel dak li tghid il-Ligi. Kienu ghaddew erbghin gurnata mit-twelid tat-tarbija, u Marija u Ġuzeppi kellhom jieħdu t-tarbija fit-Tempju *"biex jagħmlulu dak li titlob il-Ligi"*. Marija tidhol fit-Tempju



ferhana bil-wild li Alla taha. U minnufih tisma' kelmiet li ma setghux ma jferux lil qalbha: *“Ara, dan se jġib il-waqgħa u l-qawmien ta’ hafna f’Israel; ser ikun sinjal li jmeruh – u inti g’Marija wkoll, se jinfidlek ruhek! – biex jinkixfu l-ħsibijiet moħbija fil-qlub ta’ hafna”* (Lq 2:34-35). Daqqa wara ohra! Marija qed tisma’ l-kelmiet li t-tarbija ser twassalha għal tbatijiet kbar! X’tagħmel? Tibki? Tiddispra? Dak li salvaha f’dak il-mument kien il-Kelma, dik l-istess kelma li fil-bidu salvat iż-żwieġ tagħha ma’ Ġużeppi. Għax kienet midhla tal-Kelma, kienet iżżomm f’qalbha kliem bħal: *“Jistgħu jitharrku l-muntanji, jitheżżix, jgħid il-Mulej li jhenn għalik”* (Is 54:10); u bħal: *“Ma tibżax mill-biża’ tal-lejl... jew minn marda li gġib herba f’nofsinhar”* (Salm 91:5-6); u wkoll bħal: *“Imqar jekk nimxi f’wied mudlam, ma nibżax mill-ħsara, għax inti miegħi”* (Salm 23:4)... Il-Kelma ta’ Alla serviet ta’ dawl għad-dalma li setgħet tostor lill-qalb u fl-istess waqt ta’ kuraġġ għal dik l-omm: *“Fanal għal riġleja l-Kelma tiegħek, u dawl fil-mogħdija tiegħi”* (Salm 119:105).

Illum hafna koppji qed ifittxu gruppi ta’ talb marbutin mal-Kelma ta’ Alla u jgħidulek li allahares ma kenitx il-Kelma ta’ Alla f’hajjithom għax kieku ilhom li nfirdu! Is-sabiħ hu li skoprew li l-istess Kelma ta’ Alla għaqqdithom iktar flimkien milli qatt kienu qabel. Iva, il-Kelma ta’ Alla li salvat iż-żwieġ ta’ koppja partikulari minn Nazareth, issa qed tkompli ssalva u ssahħah koppji ohra f’din l-istess ghaqda.

Tgħid hemm xi darba meta l-affarijiet jiġu kif nixtiquhom ahna? Hemm xi żmien meta kollox ikun bizzilla, bla ebda problema? Għall-Familja ta’ Nazareth dan ma kienx il-każ, kif mhuwiex il-każ tal-familji tagħna. It-tifel qed jikber u issa skoprew li kien hemm xi hadd li qed ifittex joqtol il-hajja ta’ dan il-wild. Storja ohra ta’ dulur. X’ser jagħmlu Marija u Ġużeppi? Jerġgħu jsibu t-twegiba fl-istess Kelma ta’ Alla: *“Qum, hu miegħek lit-tifel u ’l ommu, u aħrab lejn l-Eġittu. Ibqa’ hemm sa ma ngħidlek jien”* (Mt 2:13).

F’din l-istorja kollox huwa għas-servizz taż-żgħir, kollox qed idur ma’ dak li fil-familja jinsab l-izjed fil-bżonn. Din id-darba kien l-iben Ġesù. Xi drabi jinzerta li dak li jkun l-izjed fil-bżonn fil-familja jkun il-missier għajjen wara ġurnata xogħol, jew l-omm li tinsab għaddejja minn mument diffiċli ta’ stress. Il-membri tal-familja, l-izjed il-koppji, fuq l-eżempju tal-Familja ta’ Nazareth iridu joqogħdu attenti għal min huwa l-iktar fil-bżonn. U minħabba l-iben, li kien l-iktar fil-bżonn, il-familja kollha titlaq, thalli kollox, temigra lejn l-Eġittu. Trid issalva u tghin lil min għandu l-iktar bżonn tal-ghajjnuna. U meta tagħmel dan, tkun qed issalva lilha nfisha. Issir familja iktar magħquda, iktar f’sahħitha. L-imħabba li kien hemm bejniethom kienet kollox għal din il-familja.

Erodi, li kien ifittex il-hajja tat-tifel, imut. Jiġu lura mill-Eġittu. Kollox jikkalma? Il-Vangelu ma jgħidilna xejn iżjed. Nissupponu, imma, li tul dan is-silenzju, is-salib li jtaqqal lil kull familja lanqas ma kien nieqes fil-Familja ta’ Nazareth.

Ftit snin wara terġa' tiġi storja oħra. It-tfajjal Ġesù, li issa kellu tnax-il sena, jintilef f'Ġerusalemm. Huwa veru li t-tifel ma kienx tagħhom, imma kien tal-Missier Alla: *"Ma tafux li jien għandi nkun f'dak li hu ta' Missieri?"* (Lq 2:50). Il-familja għaddiet minn mument iebes iehor meta ma setghetx tifhem il-pjan tal-Missier. Kif? It-tifel għex u trabba magħhom, u issa qed jgħidilhom li mhux tagħhom! Imma l-Familja ta' Nazareth ma kellhiex triq oħra hlief li tintelaq f'idejn il-pjan ta' Alla l-Missier. Kollox mistur fis-silenzju tal-qalb. Hadd ma jliessen kelma wahda: *"Izda kliemu ma fehmux. Imbagħad niżel magħhom u raġa' mar Nazareth; u kien jobdihom"* (Lq 2:50-51).

Is-silenzju jerġa' jostor lil din il-familja sa meta Ġesù jkollu tletin sena. It-tradizzjoni dejjem ikkonkludiet li l-missier Ġuzeppi jiġi nieqes. L-armla Marija tibqa' ma' Binha, bħala omm-dixxiplu sal-mewt tiegħu fuq is-salib.

Forsi huma l-iżjed l-istejjer kbar ta' tbatija li jagħmlu minn din il-familja mudell għall-familji tagħna, għax kull familja llum jew għada ser issib ma' wiċċha xi tip ta' saram. Il-Papa Benedittu XVI, fl-omelija tat-3 ta' Ġunju 2012 li għamel quddiem folla numeruża ta' familji bħala konkluzjoni tas-Seba' Laqgħa Dinjija tal-Familja li saret f'Milan, l-Italja, stqarr li Kristu u l-Familja ta' Nazareth jibqgħu l-punt principali ta' riferiment għal kull familja biex wiehed jilqa' l-imhabba ta' Alla. Qal li mill-Familja ta' Nazareth kull familja titgħalliem *"tkun attenta*



għall-qadi". Kompla jgħid li l-familja jrid *"ikollha s-sabar quddiem id-difetti tal-oħrajn"*. Il-familja trid titgħalliem *"taħfer u titlob maħfra"*, mingħajr ma tinsa li trid tkun *"miftuha għal familji oħra"* u għal *"dawk li jinsabu fil-bżonn"*.

Tgħid fil-familja ta' Marija u ta' Ġuzeppi kellhom bżonn jahfru lil xulxin? Meta Ġesù ntilef Ġerusalemm, tgħid gara hekk għax it-tnejn li huma aljenaw f'tit ruhhom? Jekk Ġesù kien bħalna f'kollox minbarra d-dnub, nistgħu nġid u wkoll għal din il-familja li kienet bħalna f'kollox. Kultant kienet tinsa, kultant kienet tiegħu l-affarijiet *for granted*, kultant tferi lill-oħrajn bla ebda intenzjoni u hsieb. Iva, huma dawn il-mument li, għalkemm jidhru żgħar, kienu jservu ta' okkażjonijiet biex il-familja titgħalliem taħfer u titlob maħfra. Il-kelmiet ta' Ġesù fuq is-salib: *"Missier, aħfrilhom, għax ma jafux x'inhuma jagħmlu"* (Lq 23:34), kienu wkoll il-kelmiet ta' maħfra ta' Marija. Kienu kelmiet li żgur għexuhom fl-intern tal-familja tagħhom. Il-maħfra u s-sens tas-sagrifiċċju jkomplu jsaħħu r-rabta ta' kull familja. Kemm familji tfarrku għax tilfu kull sens ta' maħfra u sacrifiċċju!

Jekk il-valuri tal-Familja ta' Nazareth isiru l-valuri tagħna, kemm ikollna iktar familji f'saħħithom, kemm ikollna iktar ulied ferhanin u hienja... soċjetà iktar f'saħħitha! Il-Papa, fl-imsemmija omelija li għamel, ihegġgħna nitolbu lill-Familja ta' Nazareth tgħinna u tinterċedi għalina tul il-mument kollha tal-hajja tagħna. ♦



Skola Marjana

minn John Formosa

SULTANA TAL-FAMILJA, ITLOB GHALINA

Issa ilna 18-il sena nsejhu lill-Verġni Marija bhala s-*"Sultana tal-Familja"* fil-Litanija tar-Rużarju. Din l-invokazzjoni 'ġdida' kien żiedha l-Beatu Ġwanni-Pawlu II fl-aħħar tas-sena 1995, fl-okkażjoni tas-700 sena mit-trażlazzjoni tad-Dar ta' Loreto. Dan l-istess Papa, sittax-il sena qabel, fl-1980, kien żied fl-istess Litanija it-titlu sabih l-ieħor *"Omm il-Knisja"*.

Fuq l-istruzzjonijiet tal-Papa, fil-31 ta' Diċembru 1995 is-Sagra Kongregazzjoni għall-Kult Divin bagħtet ittra lill-konferenzi episkopali tad-dinja kollha biex tinformahom biż-żieda ta' din l-invokazzjoni li l-Qdusija Tiegħu ried li tingħad fil-litanija wara l-invokazzjoni *"Sultana tar-Rużarju Mqaddes"* u qabel dik *"Sultana tal-Paċi"*.

Ghedna li l-Papa Ġwanni-Pawlu II darbtejn żied invokazzjoni ġdida fil-litanija. B'hekk hu mexa fuq tradizzjoni ta' diversi papiet ta' qablu. Biżżejjed ngħidu li, f'dawn l-aħħar mitejn sena, mal-Litanija ta' Loreto żdiedu b'kollox seba' invokazzjonijiet. Barra t-tnejn li ġa' semmejna, il-Papa Beatu Piju IX fl-1854 żied: *"Sultana mnissla mingħajr tebgħa originali"*; il-Papa Ljun XIII fl-1883 żied: *"Sultana tar-Rużarju Mqaddes"* u 20 sena wara żied ukoll: *"Omm tal-Parir it-Tajjeb"*; il-Papa Benedittu XV fl-1916 żied *"Sultana tal-Paċi"*; u l-Papa Piju XII, fl-1950, żied: *"Sultana Mtellgħa fis-sema"*. Ta' min ifakkar ukoll li l-invokazzjoni *"Għajjnuna tal-Insara"* kienet żdiedet mill-Papa Piju V wara r-rebħa tal-Insara fil-Battalja ta' Lepanto li ġrat fl-1571.



Fl-invokazzjoni *"Sultana tal-Familja"* għandna titlu lil Marija rrelattivament ġdid u johroġ b'mod naturali mill-fatt li Marija hija Omm il-Knisja. Il-familja hija konsidrata il-*"knisja domestika"*, għaliex hu hawn li ż-żerriegħa tal-fidi li tinżera' fil-magħmudija titrawwem u tikber bit-tagħlim u l-eżempju tal-ġenituri u l-membri tad-dar. Il-familja hija l-iżgħar ċellula tal-Knisja li tiffirma l-Ġisem Mistiku ta' Kristu. Hu fil-familja li nsibu l-ewwel skola ta' talb u tal-virtujiet morali u soċjali li jikkostitwixxu l-baži għas-soċjetà.

Fl-1964, waqt li kien qed jiltaqa' l-Konċilju Vatikan II, erba' mitt isqof kienu għamlu petizzjoni lis-Santa Sede biex tiddaħhal fil-Litanija invokazzjoni b'dan it-titlu. Anki fis-Sena Internazzjonali tal-Familja (1994) diversi isqfijiet u lajċi ppronopew li tiddaħhal invokazzjoni fil-Litanija marbuta ma' Marija fir-relazzjoni tagħha mal-Familja Mqaddsa ta' Nazareth.

Fl-Eżortazzjoni Apostolika *Familiaris Consortio*, imxandra mill-Beatu Ġwanni Pawlu II fit-22 ta' Novembru 1981, dan il-Papa qaddis kiteb: *"Halli tkun il-Verġni Marija, Omm il-Knisja, ukoll l-omm tal-'knisja tal-familja'. Bil-għajjnuna tagħha ta' omm, kull familja nisranija tista' tkun 'knisja żgħira' li fiha jerga' jingħax il-misteru ta' Kristu"*.

Fit-18 t'April 2010, il-Papa Benedittu XVI fi tmiem taċ-ċelebrazzjoni Ewkaristika fuq il-Fosos tal-Furjana, qabel ma' offra u poġġa l-Warda tad-Deheb, f'riġlejn il-Madonna Ta'

(ikompli f'paġna 21)

Christmas 2009



Occasions 2010



Christmas 2009

This set, issued by MaltaPost on 30th November 2009, is made up of 3 stamps featuring Old Masters depicting Our Lady as a mother of Our Lord Jesus Christ.

The €0.19 value shows Mary showing her Son, who with a raised right hand is seen blessing whoever is in front of Him. Entitled 'Mater Admirabilis', this painting (Tempera on panel) is 71.5cm x 55cm and is painted in the manner of Alessandro Botticelli (1440-1510). This early Renaissance Florentine artist is considered as one of the most influential painters of his time. The original painting is found at the Malta National Museum of FineArts.

The second stamp in this set is called 'Madonna and Child'. It is 108cm x 91cm Oil on Canvas by Corrado Giacchino, a late Neapolitan Baroque artist (1703-1765). The image depicts Our Lady with her Child on her lap in a dramatic gesture. This painting too is part of the fabulous collection in our National Museum of fineArts.

Painted by the followers of Simone Cantarini is the replica found on the €0.63 value. This Italian etcher and painter of the Bolognese School was born in Oropezza The original painting is Oil on Canvas, measures 116.2cm x 88.9cm. and is found in a private collection.

The design of this set was prepared by MaltaPost plc and printed by Printex Ltd., using the offset process. Each stamp measures 44.00mm x 31.0mm. And has a perforation of 13.9 x 14 (comb). The paper is watermarked with Maltese Crosses.

Ref: MaltaPost Official Bulletin no 278.

Occasions 2010

A set of 8 stamps entitled 'Occasions' was issued by MaltaPost on 17 March 2010. The aim of these stamps was to be used in Personalised stamp issues. One of these stamps shows the famous painting 'The Marriage of the Virgin' by Philippe de Champaigne. This particular 'Occasion Stamp' was popular and even today, over a year later it is widely used especially on envelopes carrying wedding invitations.

The original oil on panel was painted in circa 1644 and is 71.5 cm (28.1 in) in height and 143.5 cm (56.5 in) in width. It is found at the Wallace Collection, London.

Philippe de Champaigne was born in Brussels of a poor family in 1602. In 1621 he moved to Paris, where he worked with Nicolas Poussin on the decoration of the Palais du Luxembourg under the direction of Nicolas Duchesne, whose daughter he married. Later in life Philippe worked for the Queen Mother, Marie de Medicis, and for Cardinal Richelieu, (for whom he decorated the Palais Cardinal). Champaigne produced a very large number of paintings, mainly religious works and portraits. Influenced by Rubens at the beginning of his career; his style later became more austere.

Printed by Printex Ltd with the Offset process it is 44.0mm x 31.0mm in size, 13.9 x 14.0 (comb) as perforation and watermarked with Maltese Crosses. This set was prepared by Sean Cini, an officer in the MaltaPost Philatelic Bureau.

Ref: MaltaPost Official Bulletin no 281. Wikipedia; Philippe de Champaigne.

Christmas 2010

An other set is of 3 stamps reproducing Old Masters paintings and depicting Our Lady as a protective mother of Our Lord Jesus Christ was issued on 9 November 2010.

The €0.19 value shows 'The Adoration of the Magi' This painting (Oil on Canvas) is owned by the Lombard Bank - Malta and was painted at the Studio of Valerio Castello (1624-1659) This Baroque period Italian painter was very active during his short life. The figures in this painting are full of movement and the composition is very interesting.

The second stamp in this set is called 'The Flight into Egypt'. It is Oil on Canvas and attributed to Filippo Paladini, a Tuscan master, whose style was strongly influenced by Caravaggio. Originally the painting served as the main altarpiece in the small church dedicated to St. Joseph in the Citadel, Gozo. Today it is located in the Cathedral Museum in the same Citadel. The image depicts Our Lady with her Child on a donkey with two 'puttini' on top. Saint Joseph is seen leading the way to safety.

The last of the set is the €0.63 value. This Oil on Canvas painting is found just beneath the main altarpiece in Saint George's Basilica, Victoria, and Gozo. It is attributed to the early 1700's French painter Pierre Guillemin. Almost nothing is known about the history of this work or when and how it arrived at Saint George's Basilica. What is known is that until recently there was a great devotion for this Madonna. It was so popular that this painting used to be placed on the main altar during the month of May, hence its title Madonna di Maggio.

The design of this set was prepared by MaltaPost plc and printed by Printex Ltd., using the offset process. Each stamp measures 44.00mm x 31.0mm. And has a perforation of 13.9 x 14 (comb). The paper is watermarked with Maltese Crosses.

Ref: MaltaPost stamp official bulletin no.287.

Christmas 2011

An other Christmas set of 3 stamps depicting Old Master paintings and representing the Holy Family was issued by MaltaPost on 15 November 2011. All three values (€0.20, €0.37 and €0.63) depicts the Virgin Mary holding Baby Jesus. The set was designed by MaltaPost plc and printed by Printex Ltd using the offset method. Each stamp measures 44.0mm x 32.0mm with perforation of 13.9 x 14.0 (comb) and watermarked with Maltese Crosses.

The €0.20 stamp shows also Saint Joseph looking over his wife and the Baby who is caressing his mother's shoulder as if trying to make space for His 'father' to get in the picture. The original painting called 'The Holy Family in an Interior' is the work of followers of Marcello Venusti and it is oil on canvas measuring 111.2 x 82.2cm.

The €0.37 value is 'The Madonna and Child with infant Saint John the Baptist' It is also oil on canvas with the original measuring 109.4 x 89.6cm and was executed by the Tuscan School (circa 1600). The subject of this painting was very popular during the Renaissance period.

The last stamp in this set, the €0.63 value shows once more the complete Holy Family. Entitled 'The Rest on the Flight into Egypt' it is attributed to the Circle of Pietro van Mol and was painted in the first half of the 16th century. The original is also oil on canvas measuring 121.8 x 33.1cm.

Ref: MaltaPost stamp official bulletin no.295 /Antonio Espinosa Rodriguez.

Anthony Grech

Christmas 2010



Christmas 2011



Marija fil-Muzika (10)

minn Ivan Attard,

l-Organista tas-Santwarju Nazzjonali
tal-Madonna Ta' Pinu

***“Is-sliem, o Sultana tas-Sema,
Sidt l-Anġli;
int l-gherq u l-bieb safi
mnejn ġie Dawl id-Dinja!
O Verġni gloriuża ta’ ġmiel u sbuhija,
is-sliem ghalik!
Itlob lil Kristu ghalina!”***

Dawn huma l-kelmiet tal-antifona Marjana *Ave Regina Cælorum* li hija wahda mill-antifoni prinċipali li nsibu fit-Talba ta’ Gheluq il-Jum fil-Liturgija tas-Siġhat li tinghad mis-sacerdoti, mid-djakni, mir-religjużi u anki mil-lajċi. Qabel ir-riforma fil-Liturgija tas-Siġhat, din l-antifona kienet tinghad biss fil-ġranet bejn il-festa tal-Preżentazzjoni tal-Mulej (2 ta’ Frar) u t-Tridu Mqaddes tal-Ghid. Illum, wara r-riforma fl-Uffiċċju Divin, din l-antifona tista’ tinghad matul is-sena kollha. L-*Ave Regina Cælorum* tinghaqad mat-tliet antifoni oħra – *Alma Redemptoris Mater*, *Regina Cæli* u *Salve Regina* – li jinghadu fit-Talba ta’ Gheluq il-Jum. L-ewwel tnejn huma aktar assoċjati ma’ Żmien l-Avvent u Żmien l-Ghid rispettivament, filwaqt li din l-antifona u s-*Salve Regina* huma aktar assoċjati maż-żminijiet liturġiċi l-oħra, għalkemm ma hemm indikata l-ebda restrizzjoni partikolari. L-origni ta’ din it-talba Marjana mhux magħruf, iżda wiehed seta’ jsibha

f’manuskritt antik li jgħib id-data tat-tnax-il seklu wara Kristu.

Matul il-medda tas-snin, kienu bosta l-kompożituri barranin li ġew ispirati mill-kliem sabih ta’ dan l-innu u holqu melodiji mill-isbaħ biex bihom ifahhru lill-Omm taghna tas-Sema. Għandna kompożituri li diġà ltqajna ma’ xogħlijiet tagħhom f’partijiet oħra ta’ din is-sensiela, iżda ser nisimghu wkoll b’kompożituri relattivament godda għal widnejna.

Orlande de Lassus għandu kompożizzjoni bbażata fuq it-test ta’ dan l-innu. Din hija miktuba fuq l-istil Rinaxximentali u giet ippubblikata għall-ewwel darba fl-1575. Dan ix-xogħol mużikali ġie miktub għal tliet vuċijiet: sopran, tenur u baxx. Minbarra l-Latin, il-kliem ġie tradott ukoll għall-Ingliz u l-Ġermaniż.

Il-kompożitur **Tomás Luis de Victoria** għandu diversi xogħlijiet sagri. Fost dawn insibu żewġ kompożizzjonijiet tal-*Ave Regina Cælorum*, wahda miktuba għal kor b’erba’ vuċijiet u l-oħra għal kor b’hames vuċijiet. Dawn il-kompożizzjonijiet miktubin fuq l-istil Rinaxximentali ġew ippubblikati għall-ewwel darba fis-sena 1600 u huma maqsuma f’żewġ sezzjonijiet: l-ewwel sezzjoni tibda bil-kelmiet “*Ave Regina Cælorum*” filwaqt li t-tieni sezzjoni tibda bil-kelmiet “*Gaude, Gloriosa*”.

Kompożitur iehor li ghandu xoghol mużikali bbażat fuq din l-antifona Marjana huwa **Pasquale Anfossi**. Din il-kompożizzjoni hija miktuba fuq l-istil Klassiku u giet ippubblikata għall-ewwel darba fl-1778. Dan ix-xoghol huwa miktub għal vuċi wahda (*alto*) bl-akkumpanjament ta' *continuo*. Bonifacio Domenico Pasquale Anfossi (1727-1797) kien kompożitur Taljan li speċjalizza fl-opri. Imwield f'Taggia, il-Ligurja, huwa studja għand Niccolò Piccinni u Antonio Sacchini u hadem prinċipalment f'Londra, Venezja u Ruma. Huwa kiteb 'il fuq minn tmenin opra ta' kull ġeneru, minn opri traġiċi għal opri komiċi. Fl-aħħar snin ta' hajtu huwa kkonċentra wkoll fuq mużika sagra, b'mod partikolari l-oratorji.



Il-kompożitur **Cristobal de Morales** għandu *Ave Regina Caelorum* miktuba fuq l-istil Rinaxximentali għal kor b'hames vuċijiet (SAATB).



Il-kompożitur **Alessandro Poglietti** għandu kompożizzjoni bbażata fuq il-kliem tal-innu *Ave Regina Caelorum* miktuba fuq l-istil Barokk għal kor b'hames vuċijiet (SSATB). Poglietti kien organista u kompożitur Barokk. Fit-tieni nofs tas-seklu sbatax, dan il-kompożitur beda joqgħod Vjenna fl-Awstrija fejn kiseb reputazzjoni tajba ħafna u sar wiehed mill-kompożituri favoriti tar-Re Leopoldu I. Huwa kien jokkupa l-kariga ta' organista fil-Qorti tar-Re għal tnejn u għoxrin sena, mill-1661 sa mewtu waqt l-Assedju Tork li

wassal għall-Battalja ta' Vjenna. Alessandro Poglietti huwa magħruf primarjament għall-mużika tiegħu għall-*harpsichord*, b'mod partikolari *Rossignolo* (1677), kollezzjoni ta' diversi biċċiet mużikali għal dan l-istrument u ohrajn.

Kompożitur li diġà għamilna riferenza għalih f'artikli preċedenti huwa **Guillaume Dufay**. Dan għandu wkoll kompożizzjoni mużikali bbażata fuq it-test tal-antifona *Ave Regina Caelorum*, miktuba fuq l-istil Rinaxximentali għal tliet vuċijiet jew tliet strumenti.

Il-kompożitur **Antonio Sacchini** għandu *Ave Regina Caelorum* miktuba fl-istil Klassiku għal solista bl-akkumpanjament tal-pjanu jew tal-orgni. Sacchini (1730-1786) kien kompożitur Taljan li speċjalizza fl-opri. Huwa tweeked Firenze imma trabba f'Napli fejn irċieva l-edukazzjoni mużikali tiegħu fil-Konservatorju *San Onofrio*. Huwa kiteb l-ewwel opri tiegħu f'Napli qabel ma mar Venezja, Londra u anki Pariġi, il-belt kapitali Franciża, fejn eventwalment miet. Fi żmien, Sacchini kien wiehed mill-kompożituri ċelebri tal-opra.



Kompożitur iehor li għandu xoghol mużikali bbażat fuq din l-antifona Marjana huwa **Jan Dismas Zelenka**. Dan tweeked fir-Repubblika Ċeka fis-16 ta' Ottubru 1679 u miet fit-23 ta' Diċembru 1745. Huwa kien l-aktar kompożitur magħruf għall-istil Barokk f'pajjiżu. Ix-xogħlijiet mużikali tiegħu huma mmarkati b'kontrapunt mużikali mill-aqwa. L-innu tiegħu *Ave Regina Caelorum* gie miktub fl-1737.

Il-kompożitur **Giovanni Antonio Rigatti** kiteb bosta innijiet u antifoni b'qima, gieħ u gloriya lill-Verġni Marija, fosthom l-*Ave Regina*

Cælorum. Din hija miktuba fuq l-istil Barokk għal solista bl-akkumpanjament ta' *continuo*.

Bhal Rigatti, il-kompożitur **Giovanni Felice Sances** kiteb ukoll mużika għal diversi innijiet Marjani. Il-kompożizzjoni tiegħu giet ippubblikata għall-ewwel darba fl-1640 fuq l-istil Barokk. Sances (c. 1600-1679) kien kantant Taljan u kompożitur tal-era Barokka. Fi żmienu huwa kien magħruf hafna fl-Ewropa. Sances studja f'kulleġġ mużikali f'Ruma bejn l-1609 u l-1614. Huwa deher għall-ewwel darba fl-opra *Amor Pudico* li saret f'Ruma fl-1614. Il-karriera tiegħu haditu Bolonja u Venezja. L-ewwel opra li kiteb, *Ermiona*, kienet saret f'Padova fl-1636 u fiha huwa kellu wkoll il-parti prinċipali. Fl-1636, Sances mar Vjenna fejn kien impjegat bhala tenur fil-*cappella* tal-Qorti Imperjali. Fl-1649, fi żmien il-hakma tar-Re Ferdinand III, huwa gie appuntat bhala assistent direttur tal-istess *cappella*, fejn ikkollabora ma' Antonio Bertali fid-direzzjoni ta' diversi opri Taljani. Huwa kiteb ukoll mużika sagra u *chamber music*. Fl-1669, wara l-mewt ta' Antonio Bertali, Giovanni Felice Sances gie appuntat direttur tal-istess *cappella* fejn dam għal erba' snin biss minhabba raġunijiet ta' saħħa. Huwa miet fi Vjenna fl-1679.

Il-kompożitur **Pirro Capacelli Conte Albergati** għandu wkoll bosta motetti u innijiet sagri. Fost dawn wiehed irid isemmi l-*Ave Regina Cælorum* miktuba fuq l-istil Barokk u ppubblikata għall-ewwel darba fl-1691.

(ikompli minn paġna 18)

Pinu, stieden il-Poplu Malti u Ghawdxi biex jitlobha bhala Sultana tal-Familja. Il-Papa qal hekk: "**Jien naf bid-devozzjoni partikolari tal-poplu Malti lejn Omm Alla, espress b'fervur kbir lill-Madonna Ta' Pinu, u għalhekk għandi pjaċir nieħu l-okkażjoni biex nitlob quddiem ix-xbieha tagħha miġjuba hawn apposta minn Ghawdex għal din l-okkażjoni. Jien nieħu wkoll pjaċir nippreżenta Warda tad-Deheb lilha, bhala sinjal tal-imħabba filjali li naqsmu lejn Omm**

Kompożitur ta' żmienna li għandu *Ave Regina Cælorum* miktuba fuq l-istil modern huwa **Simone Jennarelli**. Din il-kompożizzjoni pjuttost riċenti giet miktuba fis-16 ta' Mejju 1996 u ndaqqet għall-ewwel darba għall-apprezzament tal-pubbliku fl-1 ta' Ġunju tal-istess sena. Giet ippubblikata għall-ewwel darba fl-2011. Dan ix-xogħol huwa miktub għal kor b'erba' vuċijiet (SATB).

Kompożituri oħrajn li għandhom xogħlijiet mużikali bbażati fuq l-antifona Marjana *Ave Regina Cælorum* huma **Anton Bruckner**, **Giovanni Legrenzi** u **Franz Joseph Haydn** li għandu arrangament mużikali mill-isbah għal dan l-innu Marjan.

Dawn il-kompożizzjonijiet huma turija ċara tal-ispirazzjoni Marjana li l-kompożituri hassew meta riflettew fuq it-test tal-innu *Ave Regina Cælorum*. Huma jgħallmuna biex fit-talb u fil-kant tagħna, b'mod partikolari fiċ-ċelebrazzjonijiet liturġiċi, inkomplu nagħtu tifhir misthoqq lill-Verġni Mqaddsa Marija! ♦

Riferenzi:

<http://campus.udayton.edu/mary/resources/antiphon.html>.

<http://www.ewtn.com/faith/teachings/maryd6b.htm>.


P. SANTUCCI, *La Madonna nella Musica*.

Alla. Nitlobkom b'mod partikolari li titolbuha taht it-titlu ta' Sultana tal-Familja, titlu miżjud mal-Litanija ta' Loreto mill-maħbub predeċessur tiegħi, il-Papa Ġwanni Pawlu II..."

Nitolbu lil Marija. Sultana tal-Familji, biex tbierek, tmexxi u thares kull wahda mill-familji tagħna. Tkun Hi li tghinna nissieltu kontra t-tfixkil u tfarragna fid-dwejjaq u n-niket tagħna. ♦

Mary and the family

Rev. Emanuel Magro



Dear reader, this reflection on Mary and the Family is going to take a different format than the usual one. The reason is that one finds very little information about such a topic in the New Testament. Except from the narratives of the childhood of Jesus as found in the gospel according to Luke and that to Matthew, one only finds a snippet or two about Mary and her family. Consequently, the danger exists that whatever one says about such a theme, one is drawing from one's own imagination attempting to fill in the gaps in the life of Mary.

However, there is a very powerful text in the book of Proverbs that discusses the ideal woman, wife and mother. You are invited to read it a couple of times and as you are reading it, keep in mind Mary, our mother in faith. Let the Holy Spirit guide you as you are doing this spiritual exercise and discover the beauty of Our Lady as woman, wife and mother. Enjoy.

From the Book of Proverbs (31: 10-31)

*“The truly capable woman
– who can find her?
she is far beyond the price of pearls.*

*Her husband’s heart
has confidence in her,
from her he will derive no little profit.*

*Advantage and not hurt she brings him
all the days of her life.*

*She selects wool and flax,
she does her work with eager hands.*

*She is like those merchant vessels,
bringing her food from far away.*

*She gets up while it is still dark
giving her household their food,
giving orders to her serving girls.*

*She sets her mind on a field,
then she buys it;
with what her hands have earned
she plants a vineyard.*

*She puts her back into her work
and shows how strong her arms can be.*

*She knows that her affairs are going well;
her lamp does not go out at night.*

*She sets her hands to the distaff,
her fingers grasp the spindle.*

*She holds out her hands to the poor,
she opens her arms to the needy.*

*Snow may come,
she has no fears for her household,
with all her servants warmly clothed.*

*She makes her own quilts,
she is dressed in fine linen and purple.*

*Her husband is respected at the city gates,
taking his seat
among the elders of the land.*

*She weaves materials and sells them,
she supplies the merchant with sashes.*

*She is clothed in strength and dignity,
she can laugh at the day to come.*

*When she opens her mouth,
she does so wisely;
on her tongue is kindly instruction.*

*She keeps good watch
on the conduct of her household,
no bread of idleness for her,*


*Her children stand up
and proclaim her blessed,
her husband, too, sings her praises:*

*‘Many women have done
admirable things,
but you surpass them all!’*

*Charm is deceitful, and beauty empty;
the woman who fears Yahweh
is the one to praise.*

*Give her a share in what
her hands have worked for,
and let her works tell her praises
at the city gates.”*

*Mary, mother of the family,
pray for us! ♦*



mid-dinja marjana

miġbura minn
Dun Geoffrey G. Attard

Tislma lill-Marjologu Patri Stefano De Fiores: *Il-Marjoloġija Kristoloġika ta' Stefano De Fiores: Nagħrfu l-Iben permezz tal-Omm*

Nhar il-Hadd, 15 ta' April filgħodu, hekk kif il-Knisja kienet qed tiċċelebra Jum il-Hniena Divina, il-Mulej sejjah għal għandu lil Stefano De Fiores (1933-2012). Don



Stefano, bniedem ta' ġenjalità u studjuż ta' karattru intellettuali u spiritwali, ta kontribut wiesa' lill-iżvilupp u l-aġġornament tar-riflessjoni Marjoloġika ta' wara l-Konċilju Vatikan II. Id-diversi studji tiegħu, illum magħrufa sewwa u tradotti f'diversi ilsna, huma xhieda tal-passjoni kbira li kellu għall-Verġni Mqaddsa Marija u għall-istorja teoloġika, spiritwali u kulturali tal-Kristjaneżmu u lil hinn minnu. Don Stefano kien jgħallem fi hdan l-Università Pontifiċja Gregorjana u l-Fakultà Teoloġika Pontifiċja *Marianum*. Fl-1990 inghata l-Premju *Laurentin Pro Ancilla Domini*.

Il-Marjologu magħruf Franciż Renè Laurentin esprima l-ferħ tiegħu għall-produzzjoni Marjoloġika tiegħu universalment rikonoxxuta u apprezzata.

Ta' min isemmi żewġ xogħlijiet ewlenin ta' Del Fiores fil-qasam tal-Marjoloġija: l-ewwel wiehed huwa dizzjunarju, li serva bhala editur tiegħu flimkien ma' Salvatore Meo li miet fl-1990, bl-isem *Il Nuovo Dizionario di Mariologia*, maħruġ mill-Pawlini fl-1985; u mbagħad il-ktieb voluminuż bl-isem *Mariologia. I dizionari*, li hareġ flimkien ma' Valeria Ferrari Schiefer fl-2009, ippubblikat ukoll mill-Pawlini. Il-kwalità u l-kwantità fil-hidma tiegħu kompliet għaddeja, u ppubblika fost l-ohrajn *Storia culturale della Mariologia* fl-2005 u l-volumi *Maria. Nuovissimo dizionario* li hargu bejn l-2006 u l-2008; dawn tal-ahħar jitqiesu li jiffurmaw is-*summa* Marjoloġika tiegħu.

De Fiores huwa l-fundatur tal-Assoċjazzjoni Marjoloġika Interdixxiplinari Taljana (AMI) li għandha bhala għan tagħha l-promozzjoni tar-riċerka xjentifika dwar il-Verġni Marija fil-kuntest tal-fidi tal-Knisja u b'apertura għad-dimensjoni ekumenika, fi djalogu max-xjenzi teoloġiċi u dawk umani u f'kollaborazzjoni ma' assoċjazzjonijiet ohra simili fuq livell internazzjonali. Riżultat

tal-hidma ta' din l-għaqda, sa mill-1990 tohroġ ir-rivista *Theotokos*.

De Fiores kien ukoll membru ta' Kongregazzjoni Marjana religjuża li beda San Alwiġi Grignon de Montfort, l-awtur tal-famuż *Trattat fuq id-Devozzjoni Vera lejn Marija*. Dan il-qaddis kien jemmen li "l-umanità għandha dejn universali lejn Marija minhabba fi Kristu". Frott ir-relazzjoni totali tagħha ma' Alla Trinitarju, mal-Knisja u mal-umanità, Marija hija "għid u valur prezzjuż tal-komunità, mhux biss dik Nisranija". L-Omm ta' Ġesù hija dejjem sintonizzata mal-ħtigijiet tal-bnedmin u tal-mara ta' kull żmien, u bħal oħt li thobb, tiswa ta' faraġ fil-mument tat-tbatija u hija wkoll "tama fit-tbatija, mudell ta' ħajja ideali minhabba fl-identifikazzjoni tagħha, kif ukoll omm mimlija mħabba li fiha tinkiseb il-maturità fi Kristu u fl-Ispirtu għall-glorja tal-Missier".

F'dan id-diskors sinifikattiv jinsab il-*humus* teologiku għani u Montfortjan imhaddan minn De Fiores. Fl-aħħar ktieb tiegħu bit-titlu emblematiku *Educare alla vita buona del Vangelo con Maria*, ippubblikat fis-sena 2012, wiehed isib dak li jista' jitqies bħala t-testment Marjan ta' De Fiores. Hu jgħid ċar u tond li huwa "fl-iskola ta' din l-għalliema, li takkumpanjana fil-fażijiet kollha tal-ħajja spiritwali mill-Magħmudija sal-glorja, li aħna nsibu l-formazzjoni tagħna fuq ix-xbieha ta' Kristu".

Ippubblikat it-tieni volum ta' *Storja tal-Marjologija*

Wara l-panorama Bibliko-Kristjana li hija propja tal-ewwel sekli tal-Kristjaneżmu, miġbura fl-ewwel volum ta' *Storja tal-Marjologija (Città Nuova)*, issa qed johroġ għad-dawl it-tieni volum bl-isem *Dal modello letterario europea al modello manualistico*, editjat minn E. Boaga u L. Gambero. F'dan it-tieni volum insibu eżami tal-epoki suċċessivi b'riferiment partikulari għal-letteratura u għat-teatru fl-epoka Medjevali u dik Rinaxximentali. Dawn ir-realtajiet jiffurmaw is-sitwazzjonijiet li


fihom il-bniedem jgħix u jimmatura quddiem il-Misteru li, kif naqraw fil-*Lumen Gentium* 62, "ma jeskludux imma jqajmu fil-kreatura sens ta' koperazzjoni li tippartecipa mill-għajn unika u ewlenija". Din nistgħu nqisuha bħala frazi li għandha hafna piż għax tiżvela l-kundizzjoni ta' min jemmen, liema kundizzjoni tappartieni lil bħala kollaboratur tas-salvazzjoni. Il-bniedem huwa pellegrin li jżur il-katidrali u s-santwarji imma li jesperimenta vjaġġ b'hafna diffikultajiet, l-istess diffikultajiet li l-ħajja timponi f'dan il-pellegrinaġġ li mhuwix nieqes mid-dimensjoni penitenzjali. L-eżempju l-aktar konkret insibuh marbut ma' konnotazzjoni Marjana: din hija d-diffużjoni tal-element tal-kewkba applikat għal Marija, bl-għerqu tiegħu fil-kitbiet ta' San Bernard imma b'mod partikulari fil-qasam tal-innijiet. L-innu *Ave Maris Stella* huwa attribwit lil San Bernard.

Dan it-tieni volum jgħor fih l-aspetti tad-devozzjoni u l-ispirtwalità ta' matul il-Medjuevu li huma frott l-għixien konkret li jikkarakterizzahom; minn naha waħda nsibu d-dimensjoni salvifika Paskwali u min-naha l-oħra l-impenn tal-Iskrittura u t-Tradizzjoni li jagħtu ħajja anki lid-diversi opri letterarji u teatrali. Għall-bniedem Medjevali, il-qima lejn l-Omm tal-Mulej tiehu l-forma tagħha f'forma triplika: fil-qima li tinghatalha, fit-talb li jsirilha b'ċerta kunfidenza, u fl-imitazzjoni tal-virtujiet tagħha. Mal-wasla tal-ordnijiet mendikanti, dawn it-tliet aspetti ma jibqgħux biss karatteristiċi tar-religjużi, imma jsiru tal-Knisja kollha. Jitwiellu għalhekk ċerti ġenri letterarji li jilhqqu l-qofol tagħhom fl-epoka umanistika u li jkollhom ukoll ċerti għanijiet pedagogiċi u edificanti. It-talb ta' tifhir fih ukoll karattru penitenzjali u anki kontemplazzjoni serena.



Tisemma, kif wiehed jistenna, *La Divina Commedia* tal-poeta ċelebri Dante Alighieri, li fiha tifhir lill-Verġni Marija. Skond il-kitba ta' C. De Lollis, din tipprezentalna tliet figuri femminili ewlenin: Marija, Santa Luċija u Beatrice, it-tliet nisa li jispiraw lil Dante li jasal biex jikkontempla “l-imħabba li tħarrek ir-ruħ u l-kwiekeb l-oħra” (*Paradiso* XXXIII, 145). Dan l-akbar poeta Taljan u Ewropew, li għalih M. Zink japplika l-espressjoni “patrun qaddis tal-letteratura Ewropea”, iqis lil Marija bhala l-kewkba li fiha tinstab il-konsolazzjoni defenittiva. Il-volum ifittex li johloq rapport bejn il-poezija u t-teoloġija. Imma Marija tibqa' dak li Dante jsejjahlu “*termine fisso d'eterno consiglio*” (XXXIII, 3), anki għall-poeta l-iehor kbir tal-Medjuevu, jiġifieri Francesco Petrarca (†1374).

Ċentru Marjan f'Nazareth



Ftit tax-xhur ilu fetah f'Nazareth mużew dwar il-ħajja u s-sinifikat tal-Verġni Marija. Iċ-Ċentru Internazzjonali *Marija ta' Nazareth* jinsab bejn iż-żewġ knejjes prinċipali ddedikati lill-Madonna u San Ġużepp rispettivament. Dawn huma l-Bażilika tat-Thabbira u l-knisja tal-Patrijarka San Ġużepp. Iċ-Ċentru jinsab mibni madwar id-dar tal-ewwel seklu li kienet mixkufa waqt ix-xogħol ta' kostruzzjoni fuq dan iċ-Ċentru. L-għan taċ-Ċentru l-ġdid hu li jġib 'il quddiem id-djalogu ekumeniku bejn ir-religjonijiet u li jiġbed pellegrini, studenti u nies lokali, kemm Insara u kemm mhumiex. Fost l-aspetti attraenti tiegħu, ta' min isemmi numru ta' *multimedia shows* u filmati li juru l-post li tgawdi l-Verġni Marija fil-knejjes


tal-Lvant, fl-ekumeniżmu, fil-Ġudaiżmu u fl-Iżlam. Iċ-Ċentru huwa mmexxi mill-komunità lajka Franciża bl-isem *Chemin Neuf* u jinkludi wkoll kappella u ġonna għar-riflessjoni u l-meditazzjoni. Il-websajt ta' dan il-post hija www.cimdn.org.

Sorijiet Anglikani f'Walshingham isiru Kattoliċi



Tliet sorijiet Anglikani li kienu jservu fi hdan il-komunità reliġjuża ta' Walshingham – il-post fl-Ingilterra magħruf bhala s-santwarju Marjan numru wiehed tar-Renju Unit – hallew il-komunità tagħhom wara li wrew interess li jhaddnu l-Ordinarjat Personali mwaqqaf mill-Papa għall-Anglikani li jridu jsiru Kattoliċi, u issa bdew perjodu ta' dixxerniment. Fi stqarrija li għamlu, is-sorijiet qalu: “F'Diċembru 2010, Swor Wendy Renate, Swor Jane Louise u Swor Carolyne Joseph hallew il-Prijurat tal-Madonna ta' Walshingham għal perjodu ta' dixxerniment bl-intenzjoni li jingħaqdu mal-Ordinarjat meta dan ikun imwaqqaf. Nitolbu għalihom”. Il-komunità Anglikana ma kellha ebda rabta partikulari mat-tmexxija tas-santwarju Anglikan ta' Walshingham. Ta' min jgħid li kull min iżur is-santwarju Marjan f'Walshingham jintebaħ li hemm fil-fatt żewġ santwarji: dak oriġinali Kattoliku li jinsab f'idejn l-Anglikani u dak Kattoliku li twaqqaf hafna snin wara r-Riforma Protestanta fl-1897. ♦

Mill-Ħajja tas-Santwarju



migbura minn
Ivan Attard

JANNAR 2012

Il-Ħamis, 5: Il-Kan. Simon Sciberras, akkumpanjat minn Dun John Muscat, iċċelebra Quddiesa ta' Radd il-Ħajr lil Alla u lill-Verġni Marija għas-sena li għaddiet, u talab l-għajnuna spiritwali għas-sena li ġejja.


Is-Sibt, 7: Tliet trabi rċivew is-sagrament tal-Magħmudija fis-Santwarju: Matthias Farrugia, iben Manuel u Maureen Farrugia; Sheldon Debrincat, iben Kevin u Ritienne mwielda Vella; u Clint Farrugia, iben Christian u Caroline Farrugia.

Il-Ġimgħa, 20: Ġiet iċċelebrata Quddiesa fil-Kappella tal-Madonna fi tmiem l-irtir annwali tas-saċ'erdoti żgħażaġh, immexxi minn Patri Paul Chetcuti SJ.

Is-Sibt, 21: Saret it-tifkira popolari tat-Tieg tal-Verġni Mbierka. Il-Quddiesa Solenni tas-6.30pm tmexxiet mill-E.T. Mons. Isqof Mario Grech u kienet animata mill-Kor *Nativitas* akkumpanjat fuq l-orgni minn Ivan Attard. Fi tmiem din iċ-ċelebrazzjoni, saret it-Talba ta' Affidament tal-familji preżenti lill-Madonna Ta' Pinu, waqt li l-koppji ġedded il-weghdiet taż-żwieġ tagħhom. Sar ukoll, skond it-tradizzjoni, it-tqassim tal-helu mbierka assoċjat ma' din il-festa.

Il-Ġimgħa, 27: Dun Raymond Cassar, saċerdot miż-Żurriq, iċċelebra Quddiesa ta' Radd il-Ħajr lil Alla u lill-Madonna Ta' Pinu.

Is-Sibt, 28: Saret iċ-ċelebrazzjoni djoċesana tal-Prezentazzjoni tat-Trabi lill-Madonna Ta' Pinu organizzata mill-Azzjoni Kattolika ta' Ghawdex.



Iċ-ċelebrant kien l-E.T. Mons. Isqof Mario Grech, u ġew ipprezentati 23 tarbija lill-Madonna. Jassisti lil Mons. Isqof kien hemm Mons. Carmelo Hili, Assistent Ekkleżjastiku Djoċesan.

II-Ħadd, 29: Ġie amministrat is-sagrament tal-Magħmudija lil Neil Musù, iben Jacqueline Camilleri mill-parroċċa tal-Katidral u Simon Musù mill-parroċċa tal-Qawra. Iċċelebra s-sagrament Dun Joe Calleja.

It-Tlieta, 31: L-Isqof tal-belt ta' Lourdes, Mons. Jacques J. Perrier, żar is-Santwarju Nazzjonali tal-Madonna Ta' Pinu u ċċelebra Quddiesa flimkien mal-Kan. Joe Caruana, Arċipriet tal-parroċċa tal-Mellieħa. Wara, ir-Rettur tas-Santwarju Dun Gerard Buhagiar dawru mas-Santwarju u pprezentalu l-ktieb *A Temple to Our Lady: Ta' Pinu Basilica* bhala tifkira taż-żjara tiegħu fostna.

Pellegrinaġġi:

L-Erbgħa, 4: Saru pellegrinaġġi mill-parroċċa tal-Madonna ta' Loreto f'Għajnsielem u mill-parroċċa ta' San Ġwann Battista fix-Xewkija.

Is-Sibt, 7: Sar pellegrinaġġ ta' radd il-ħajr lil Alla mill-parroċċa ta' San Nikola fis-Siġġiewi, fi tmiem il-parrokat tal-Arċipriet Emeritu u l-bidu tal-hidma pastorali tiegħu fil-parroċċa tal-Mosta.

II-Hamis, 12: Sar pellegrinaġġ li tmexxa mill-Eminenza Tiegħu l-Kardinal Angelo Bagnasco ta' Genoa. Il-Kardinal żar u qaddes fis-Santwarju Ta' Pinu flimkien ma' 26 saċerdot mid-Djoċesi ta' Genoa. Ta' kull sena, gruppi ta' saċerdoti jgħaddu xi jiem ta' mistrieħ u talb mal-Isqof tagħhom. Is-saċerdoti li ġew mal-Kardinal Bagnasco kollha ġew ordnati matul dawn l-aħħar għaxar snin. Il-Kardinal staqsa lir-Rettur jekk



is-Santwarju għandux xi dar tal-irtiri, għaliex jixtieq li kull sena gruppi ta' saċerdoti jgħaddu xi jiem irtir f'dan il-post. Ir-Rettur Dun Gerard Buhagiar urieħ il-proġett tas-Santwarju, li jinkorpora fih ukoll dar tal-irtiri, iżda qallu li dan ikun possibbli biss jekk jinħargu l-permessi meħtieġa. Ta' min jinnota li l-Kardinal Bagnasco huwa l-President tal-Konferenza Episkopali Taljana.

L-Erbgħa, 18: Sar pellegrinaġġ minn tliet saċerdoti Maltin b'radd il-ħajr lil Alla għall-grazzji kollha maqluġha matul il-ħajja saċerdotali tagħhom.

II-Ġimgħa, 27: Sar pellegrinaġġ mill-parroċċa tal-Qalb Qaddisa ta' Ġesù, il-Fontana, li tmexxa minn Dun Ġorġ Vella u ntemm b'Quddiesa.

FRAR 2012

II-Ħadd, 5: Fid-djoċesi tagħna ġie ċċelebrat Jum il-Hajja, li lahaq il-qofol tiegħu b'mixja favur il-hajja lejn is-Santwarju tal-Madonna Ta' Pinu fl-4.00pm. Matul il-mixja saru disa' waqfiet simboliċi li jirrappreżentaw id-disa' xhur tat-tarbija fil-ġuf tal-omm, li matulhom inqraw ħsibijiet u siltiet mill-Iskrittura miktuba minn Dun Richard N. Farrugia. F'din il-mixja, organizzata minn *Dar Ġużepa Debono*, xi studenti tas-*Sixth Form* imxew fuq quddiem bi *streamer* favur il-hajja, waqt li tfal ċkejknin għamlu żifna simbolika waqt kull waqfa. Din il-mixja laqget



il-qofol tagħha mal-wasla fis-Santwarju, fejn Mons. Isqof Mario Grech mexxa Konċelebrazzjoni li fiha wassal il-messaġġ tiegħu dwar il-ħajja u r-rispett tagħha sa mit-tnissil. Din iċ-ċelebrazzjoni djoċesana kienet imxandra wkoll fuq *Radju Marija*.

Il-Ġimgħa, 10: Solennità tan-Nawfragju tal-Appostlu Missierna San Pawl. Ġie amministrat is-sagrament tal-Magħmudija lil Ian Portelli, iben Jonathan (parroċċa tax-Xagħra) u Susan imwielda Mizzi (parroċċa ta' Ghajnsielem), residenti fis-Swatar. Iċ-ċelebrant kien Dun Anthony George Caruana. Wara l-Quddiesa, saret il-prezentazzjoni ta' tarbija lill-Madonna Ta' Pinu.

L-Erbgħa, 22: Il-Knisja Universali tat bidu għal Żmien ir-Randan. Kull nhar ta' Erbgħa, fis-Santwarju, saru l-Eżerċizzji tar-Randan minn Patri Mark Demanuele MSSP u Dun Geoffrey George Attard.

Il-Hadd, 26: Ir-Rettur tas-Santwarju Dun Gerard Buhagiar mexxa Quddiesa ta' Radd il-Hajr f'għeluq snin Regina Borg mix-Xagħra.

Pellegrinaġġi:

L-Erbgħa, 1: Sar pellegrinaġġ lejn is-Santwarju mill-parroċċa tal-Madonna ta' Loretu f'Ghajnsielem.

Il-Hadd, 5: Dun John Daley iċċelebra Quddiesa ta' Radd il-Hajr lil Alla fi tmiem pellegrinaġġ li sar lejn is-Santwarju minn tmenin pellegrin Inġliż.

L-Erbgħa, 8: Sar pellegrinaġġ lejn is-Santwarju li tmexxa mill-Kardinal Agostino Vallini, il-Vigarju tal-Papa. Flimkien miegħu kien hawn erba' isqfijiet awżiljarji flimkien ma' 150 saċerdot mid-Djoċesi ta' Ruma. Huma ntlagħu fis-Santwarju mill-E.T. Mons. Isqof Mario Grech flimkien mar-Rettur tas-Santwarju Dun Gerard Buhagiar. Fil-11.30am il-Kardinal Vallini mexxa Konċelebrazzjoni Solenni ta' Radd il-Hajr lil Alla fis-Santwarju. Wara, sar riċeviment tal-okkażjoni fis-sala ta' taht is-Santwarju li għaliha attenda wkoll l-Isqof Mario Grech flimkien mas-saċerdoti Ghawdxin Dun Daniel Xerri, ir-Rettur tas-Seminarju, Dun Giovanni Curmi, Segretarju Pastoral Djoċesan, u Dun Anton Teuma, Delegat



tal-Isqof għall-Familja. Il-Kardinal Vallini faħhar il-hidma mwettqa mis-saċerdoti Għawdxin li qeghdin jaqdu l-ministeru tagħhom f'Ruma. Fil-preżent hemm tnax-il saċerdot Għawdxi li qed jistudjaw jew iwettqu hidma pastorali f'Ruma, wiehed minnhom fl-uffiċċju ta' kappillan.

MARZU 2012

Is-Sibt, 17: Saret Quddiesa ta' Radd il-Hajr lil Alla mill-E.T. Mons. Isqof Mario Grech f'għeluq it-tletin anniversarju mit-twelid tal-ewwel Komunitajiet Neo-Katekumenali.

Is-Sibt, 24: Ġiet iċċelebrata Quddiesa fi tmiem l-irtir annwali tal-adolessenti u ż-żgħażaġh li jiffrekwentaw il-knisja ta' Ġesù Nazzarenu, ix-Xagħra. Qaddes Dun Anton Teuma.



Il-Hadd, 25: Saret żjara lis-Santwarju mill-Kardinal il-ġdid, l-Eminenza Tiegħu Mons. Braz de Avis, Prefett tal-Kongregazzjoni għall-Istituti tal-Hajja Kkonsagrata u s-Soċjetajiet tal-Hajja Appostolika. Huwa kien akkumpanjat min-Nunzju Appostoliku l-E.T. Mons. Tommaso Caputo, flimkien mal-Isqof ta' Għawdex Mons. Mario Grech. Il-Kardinal gie milqugh fuq iz-zuntier tal-Bażilika mir-Rettur tas-Santwarju Dun Gerard Buhagiar u meta dahal fil-knisja sab jilqgħuh numru sabih ta' reliġjużi, fosthom il-komunità tas-Sorijiet Klarissi tal-Klawura li, għal din l-okkażjoni, inharġilhom permess speċjali biex johorġu mill-monasteru tagħhom u jiltaqgħu mal-Kardinal il-ġdid. Sar xi talb fil-Kappella tal-Madonna Ta' Pinu, waqt li fi tmiem iż-żjara, ir-reliġjużi kantaw innijiet Marjani u rievew il-barka tal-Kardinal. Ir-Rettur offra lill-Kardinal il-ktieb dwar il-Bażilika Ta' Pinu u wara, il-Kardinal iffirma l-Ktieb tal-Viżitaturi.

Fis-6.30pm, Mons. Isqof Mario Grech mexxa l-meditazzjoni djoċesana tal-*Via Crucis* fuq l-Għolja Ta' Għammar. Il-meditazzjonijiet ġew maqluba għall-Malti minn Francesco Pio Attard, filwaqt li l-Kor *Stella Maris* anima l-kant taht id-direzzjoni tas-Surmast Carmel P. Grech. Din iċ-ċelebrazzjoni kienet imxandra wkoll fuq *Radju Marija*.



Pellegrinaġġi:

Is-Sibt, 2: Sar pellegrinaġġ organizzat mill-parroċċa ta' San Lawrenz fil-Birgu. Din iż-żjara saret bhala parti minn *weekend* ta' mistrieħ u divertiment fil-gżira


Għawdxija. Fl-istess jum, saret żjara lill-Madonna Ta' Pinu mis-seminaristi tal-Arċidjoċesi ta' Malta, li talbu flimkien l-Għasar. Mexxa ċ-ċelebrazzjoni Dun Dion Bugeja.

- II-Hadd, 3:** Sar il-pellegrinaġġ annwali tar-Randan organizzat b'mod kongunt bejn il-parroċċa tan-Nadur u l-parroċċa tax-Xagħra. Saret il-meditazzjoni tal-*Via Crucis*, filwaqt li Mons. Jimmy Xerri, Arċipriet tan-Nadur, mexxa Quddiesa fis-Santwarju.
- It-Tlieta, 5:** Saru pellegrinaġġ u Quddiesa mill-parroċċa ta' Ghajnsielem li tmexxew minn Patri Alfred Sciberras OFM.
- L-Erbgħa, 6:** Grupp ta' 26 persuna mill-Awstralja għamlu żjara lill-Madonna Ta' Pinu. Fl-istess jum saret żjara lis-Santwarju minn grupp ta' koppji Maltin.
- II-Hamis, 14:** Sar pellegrinaġġ mill-Grupp *Familja ta' Nazareth* u miċ-Ċentru *Sant'Andrija* tal-Mosta.
- II-Hadd, 18:** F'dan ir-raba' Hadd tar-Randan saru żewġ pellegrinaġġi penitenzjali tar-Randan lejn is-Santwarju tal-Madonna Ta' Pinu, wiehed mill-parroċċa ta' San Ġorġ Martri f'Hal Qormi u l-iehor mill-parroċċa ta' Marija Assunta, iż-Żebbuġ, Ghawdex.
- It-Tnejn, 19:** F'dan il-jum ta' festa f'għiċ San Ġużepp, saru tliet pellegrinaġġi lejn is-Santwarju: mill-parroċċa tal-Birgu, immexxi mill-Kummissjoni Familja u l-Arċipriet il-Kan. Joe Cilia; mill-Ordni Frangiskan Sekular, mill-kunvent tal-Kapuċċini tal-Kalkara, immexxi minn Dun Godfrey Zarb; u mill-Grupp *Ward u Żahar*.
- L-Erbgħa, 21:** Saret żjara lis-Santwarju minn grupp ta' pellegrini mill-parroċċa tal-Madonna tal-Grazzja, Haż-Ż abbar.
- II-Hamis, 22:** Sar pellegrinaġġ mit-Terzjarji tal-parroċċa ta' Marija Regina, il-Marsa.
- Is-Sibt, 24:** Sar pellegrinaġġ penitenzjali tar-Randan mill-parroċċa tal-Viżitazzjoni tal-Madonna fl-Għarb. Il-pellegrinaġġ sar b'radd il-ħajr lil Alla fi tmiem l-eżerċizzi spiritwali f'din il-parroċċa u ntemm b'Quddiesa mill-Arċipriet Mons. Joseph Sultana.
- It-Tlieta, 27:** Saru pellegrinaġġi lejn is-Santwarju mill-parroċċa ta' San Ġużepp Haddiem, Birkirkara, immexxi mill-Kappillan Dun Josef Mifsud, u mill-parroċċa ta' San Nikola, is-Siġġiewi, immexxi minn Mons. Daniel Schembri.
- II-Hamis, 29:** Sar pellegrinaġġ minn grupp ta' rġiel Mostin. Fl-istess jum, żaru wkoll lill-Madonna Ta' Pinu grupp ta' studenti mill-Iskola *Santa Katerina* ta' Pembroke. Saret il-meditazzjoni tal-*Via Crucis* u ġiet iċċelebrata Quddiesa minn Dun Michael Cauchi.
- II Ġimgha, 30:** Tifkira devozzjonali ta' Sidtna Marija Addolorata. It-tfal li jattendu l-Iskola Primarja *Laura Vicuna*, immexxija mis-Sorijiet Salesjani, iċċelebraw din il-festa fis-Santwarju tal-Madonna Ta' Pinu. Ġiet iċċelebrata Quddiesa tal-okkażjoni minn Mons. Mikiel Mintoff u wara saret il-*Via Crucis* fuq iz-zuntier tal-Bażilika. It-tfal, li kienu jghoddu madwar 150, kienu akkumpanjati mill-ġhalliema u l-kap tal-iskola, Swor Antoinette Pace.
- Is-Sibt, 31:** Sar pellegrinaġġ organizzat mill-parroċċa ta' Santa Venera. Ġiet iċċelebrata Quddiesa u wara saret il-*Via Crucis* fuq l-Għolja Ta' Għammar, faċċata tas-Santwarju. Mexxa ċ-ċelebrazzjoni l-Kappillan Dun Alex Camilleri OCARM.

Magħhom infakħru lil Alla


Matul din is-sena diversi huma dawk is-saċerdoti mid-Djoċesi ta' Ghawdex li qed jiċcelebraw il-Ġublew Presbiterali tal-Fidda jew tad-Deheb. **Il-Bord Editorjali** jingħaqad magħhom f'innu ta' radd il-ħajr lil Alla għal tant grazzji li l-Mulej xehet fuqhom u, permezz tagħhom, fuq il-poplu kollu ta' Alla matul dawn is-snin kollha ta' hidma fl-għalqa tiegħu. Ejjew ningħaqdu mal-Verġni Marija u bi kliemha llissnu innu ta' tifhir lil Alla, għax tassew is-Setghani għamel magħhom hwejjeġ kbar! Fost dawn nixtiequ nsellmu partikularment lil erbgħa minnhom, li parti mill-hidma saċerdotali tagħhom hija marbuta mas Santwarju tal-Madonna Ta' Pinu.

- **L-E.T. Mons. Ġużeppi Mercieca**, li s-sena qed irodd ħajr lil Alla għal sittin sena ta' hajja saċerdotali. Mons. Mercieca hu mill-parroċċa ta' San Ġoġ, u fil-fatt twieled il-Belt Victoria, nhar it-12 ta' Novembru 1928. Ġie ordnat saċerdot nhar it-8 ta' Marzu 1952 mill-Isqof Ġużeppi Pace fil-knisja ta' San Ġakbu, ir-Rabat, Ghawdex. L-imħabba tal-Isqof Mercieca lejn il-Madonna Ta' Pinu hija wahda profonda. Kull meta kien jiġi Ghawdex dejjem kien isib hin biex jiġi jitlob fis-skiet tal-Kappella tal-Madonna u hemm ukoll jiċcelebra l-Quddiesa u jafda l-missjoni tiegħu f'riglejn il-Verġni Mbierka. F'din is-sena partikolari huwa ser imexxi Pontifikal Solenni ta' Radd il-Ĥajr propju nhar il-Festa tal-Madonna Ta' Pinu, jiġifieri fit-22 ta' Ġunju, fit-8.00pm.




- **Mons. Salv Debrincat** twieled fl-10 ta' Lulju 1937, il-Munxar, u ġie ordnat saċerdot fis-7 ta' April 1962 mill-Isqof ta' Ghawdex Mons. Ġużeppi Pace. Hekk is-sena hu qed ifakkar il-hamsin anniversarju mill-ordinazzjoni saċerdotali tiegħu. Parti mill-hidma saċerdotali huwa jwettaqha fis-Santwarju Ta' Pinu. Ta' kull nhar ta' Hadd jiċcelebra s-sagrificċju tal-Quddiesa fil-5.00pm u huwa wkoll wiehed mill-konfessuri fis-Santwarju.

- **Dun Alex Refalo** hu mill-parroċċa tax-Xagħra u twieled nhar id-9 ta' Ottubru 1961. Din is-sena qed jiċcelebra l-hamsa u għoxrin sena mill-ordinazzjoni tiegħu, li saret nhar is-27 ta' Ġunju 1987, fil-Katidral ta' Ghawdex, mill-Isqof Nikol Ġ. Cauchi. Dun Alex huwa wiehed mill-kittieba regolari fir-rivista *Madonna Ta' Pinu* u ilu jagħmel dan mis-sena 2002.



- **Dun Gerard Buhagiar** hu wkoll mill-parroċċa tax-Xagħra, u twieled fl-24 ta' Ġunju 1962. Bhal sieħbu Dun Alex, huwa ġie ordnat saċerdot mill-Isqof ta' Ghawdex Mons. Nikol Ġ. Cauchi, nhar is-27 ta' Ġunju 1987. Ta min ifakkar li fl-1987 fid-dinja Kattolika kienet qed tiġi ċcelebrata s-Sena Marjana. Huwa ġie mahtur rettur tas-Santwarju Ta' Pinu mill-Isqof ta' Ghawdex Mons. Mario Grech u ilu l-editur ta' din ir-rivista sa mis-sena 2002.

Lil dawn is-saċerdoti tagħna, filwaqt li niringrazzjawhom tal-hidma tagħhom, inwiegħduhom it-talb tagħna u minn qalbna ngħidulhom: *Ad multos annos!* ♦



L-Għanja tal-Qaddejja (11-15-il Parti)

*Mill-ktieb ta' Bernard Häring,
maqlub għall-Malti
minn Francesco Pio Attard*

Wildet l-ewwel iben tagħha

“F’dik il-habta Ċesari Awgustu hareġ digriet biex isir ċensiment fid-dinja kollha. Dan kien l-ewwel ċensiment li sar meta Kirinu kien Gvernatur tas-Sirja. U kulhadd mar biex jinkiteb, kull wiehed fil-belt tiegħu. Ġuzeppi wkoll mar mill-Galilija, mill-belt ta’ Nazareth, u tala’ l-Lhudija, fil-belt ta’ David jisimha Betlehem – għax hu kien mid-dar u l-familja ta’ David – biex jinkiteb flimkien ma’ Marija, l-għarusa tiegħu, li kienet tqila. Ġara li, meta kienu hemm, Marija għalqilha ż-żmien biex tehles, u wildet l-ewwel iben tagħha, fisqietu u medditu f’maxtura, għax ma kienx hemm post għalihom fil-lukanda” (Lq 2:1-7).

Il-waqt il-kbir li d-dinja kollha ilha tistenna issa wasal. U f’din is siegħa, Marija u

Ġuzeppi qed jgħixu bl-ikbar intensità l-eżodu, il-pellegrinagg ta’ Abraham, Izakk, Ġakobb u l-patrijarka Ġuzeppi, ta’ Mosè u tal-poplu kollu. Huma jantiċipaw l-istorja tal-Knisja pellegrina fid-dinja.

F’faqar mill-akbar, imma b’fidi u fiduċja u mhabba kbira bhala l-veru ghana tagħhom, Marija u Ġuzeppi dan il-waqt ta’ l-għageb fl-istorja tas-salvazzjoni jgħixuh f’għar fqir ta’ l-annimali. Iċ-ċirkustanzi esterni m’għandhomx itellfu l-harsa tagħna lanqas naqra minn Dak li hu kollox f’kull haġa, li hu l-ikbar don tal-Missier lill-holqien tiegħu. Hu t-tarbija l-iktar mixtieqa, l-iktar mistennija, l-iktar mahbuba. U din it-tarbija mqieghda f’maxtura hi l-Prinċep tas-Sliem, is-Sultan tas-slaten.

Dan il-waqt kbir jurina t-tifsira vera tal-faqar x’inhi. Marija u Ġuzeppi qed itennulna verità wahda u kbira: Alla wahdu biżżejjed. X’setgħu jixtiequ iżjed milli jagħrfu lil dak li Alla digà semma – u li huma jsemmu – Ġesù, Feddej, Ghimmanu-El, Alla magħna!

Ġesù hu l-ewwel iben ta’ Marija. Dan ma jfissirx li hi wildet ulied ohra. Imma dawn



il-kelmiet iridu jfissru wkoll li dik li taghti isem lill-Iben waħdieni tal-Missier magħmul bniedem fiha, "l-ewwel iben" tagħha, taf li fil-familja l-ġdida Ġesù għad ikollu hafna ahwa. Hu l-ewwel wild tal-holqien kollu; fih, il-Verb etern tal-Missier, ġie mahluq kollox, u kollox sar għalih li ġie fid-dinja bhala d-dawl u l-hajja tad-dinja. Hu l-ewwel iben; l-uniku Wiehed li għandu d-dritt shih mit-twelid li lil Alla li jista' kollox isejjahlu Missieru. Ihu l-Iben il-waħdieni tal-Missier u fl-istess hin hu l-ewwel iben; ghax hu jrid isejhlina lkoll biex inkunu hutu u biex ningħaqdu mieghu fl-ghajta hienja: "Abba, Missier". Hu fih li ahna nistghu nġhidu: "Missierna". U huwa wkoll minhabba fih li għandna dritt li lil Marija nsejhlha ommna.

*O Alla ta' kull qdusija,
ahna ninzlu gharkubbejna
u nfahhru l-gherf tieghek.
Ahna nadurawk
fl-ewwel iben ta' Marija,
fl-Iben il-waħdieni tieghek
li fih tajtna kollox
u li fih tajtna li nsejhulek Missierna.
Ahna nfahhruk,
ghax int urejt li int Missier,
bil-hlewwa
ta' l-imħabba paterna tieghek,
meta tajtna lil Ġesù bhala huna
u lil Marija bhala ommna.
Jalla hajjitna kollha
tirrifletti l-kobor tieghek,*

*u jalla l-ispirtu tagħna jifrah fik
u fil-ferħ li tajtna
f'Ġesù Kristu.*

Aghmilna grati.

*Jalla l-Ispirtu Qaddis tieghek
jinzel fuqna biex hajjitna kollha
ssir radd ta' hajr, ghoġba, adorazzjoni
u tifhir ta' ismek.*

*O Marija, min jaf kemm kien kbir
il-ferħ tieghek f'dak il-waqt!*

*L-uġigh tal-hlas, it-tbatija ta' l-eżodu,
il-faqar ta' l-ghar*

huma biss l-isfond tal-ferħ tieghek.

M'ghandek l-ebda teżor ieħor

ħlief lil Ġesù, l-ewwel iben tieghek;

u m'ghandek l-ebda xewqa ohra

ħlief li tikber fil-fiduċja fih

li hu l-Ghimmanu-El, Alla magħna,

il-fidwa tagħna, il-ferħ tagħna.

Itlob ghalina

biex niksbu dak il-faqar fl-ispirtu

li jagħtina li nsibu lil Ġesù,

it-teżor waħdieni tagħna,

l-imħabba waħdanija tagħna,

u li nitghallmu nhobbu mieghu

lil dawk kollha li għalihom ġie

bhala Feddej.

Itlob ghalina biex inqieghdu

l-fiduċja kollha tagħna fih.

Amen. ♦





Grazzi,

Omm tieghi
tas-Sema...

Jannar - Marzu
2012

Informazzjoni miġbura minn
Edward Depasquale

Ghawdex: Abela Joanne, Agius Josianne, Attard Antoinette, Attard Carmel, Attard Sunta, Attard Victoria, Azzopardi Rose, Bajada Paul, Bajjada Giga, Barbara, Borg Doreen, Borg Grace, Borg Noel, Bugeja Jacqueline, Bugeja Theresa, Buttigieg Tjheresa, Buttigieg Guza, Buttigieg Carmel, Buttigieg Grace, Buttigieg Gracy, Buttigieg Lorenza, Buttigieg Nancy, Buttigieg Rita, Calleja Antonia, Calleja Emanuel, Calleja Fortunata, Camilleri Margaret, Camilleri Mary rose, Camilleri Mikchael, Camilleri Miriam, Camilleri Noel, Camilleri Pamela, Camilleri Pietru, Caruana Lilian, Cassar Christine, Cauchi Eugenio, Cauchi Eugenio, Cauchi Josette, Cauchi Neriku, Cauchi Raymond, Cefail Marija, Cini Anna, Cini Michael, Cini Rita, Cini Toni, Cremona Michael, Curmi Carmen, Farrugia Gorg, Farrugia Fortun, Fiteni Joe, Formosa Jeffrey Formosa Jeffrey, Galea Guza, Galea Carmen, Gauci Salvu, Grech Frances, Grech Jennifer, Grech Seml, Grima Anton, Grima Marija, Grima Mary, Grima Virginia, Grtech cetta, Hili Giorgine, Lupi Joe, Mercieca Gorg, Mercieca Lianne, Mercieca Sylvana, Mizzi Guzepp, Mizzi Jason, Muscat Jacqueline, Pace Rose Marie, Piscopo cetta, Piscopo Marija, Portelli Grace, Portelli Jonathan, Portelli Mario, Portelli Rita, Potelli Thereza, Refalo Victoria, Reynolds Antoinette, Said Maria Assunta, Said Nata, Saliba Catherine, Saliba Giovanna, Saliba Lucy, Salina Meireja, Sammut Maria, Spiteri Anthony, Spiteri John, Spiteri Margaret, Sultana Gia'inta, Sultana Carmela, Sultana Liza, Sultana Liza, Sultana Michael, Sultana Sylvia, Tabone Rita, Theuma Carolina, Vella Angelo, Vella Anthony, Vella Antonia, Vella Marija, Vella Rita, Vella Rose, Xerri Raymond, Xiberras Leli, Xuereb Carmen, Zammit Charlie, Zammit Maria.

Malta: Abela Anabelle, Abela Jesmond, Agius Charlie, Agius Giovanna, Agius Michael, Alfred, Aquilina Carmen, Aquilina Lucienne, Ashmore Mary, Attard Sylvia, B org Mark, Barbara Mariella, Bezzina George, Bonanno Sandra, Bonello Elaine, Bonello Rita, Borg Catherine, Borg Familja, Borg Katrine, Borg Rita, Bugeja George, Buttigieg Marija Stella, Buttigieg Rose, Cachia Antonia, Calleja Susanne, Camilleri Karmena, Camilleri Nadine, Carbone Ina, Caruana Roberta, Casruana Josette, Cassar Familja, Cassar Polly, Cauchi Carmelo, Cauchi Kevin, Coleiro Adrian, Cutajar Catherine, Cutajar Dominic, Damato Katie, De Giovanni Familja, Dimexh Analise, Doreen & Julian, Enriquez Paul, Fabri Rose, Ferrane Marlene, Formosa Noel, Galea James, Galea Josephine & Frank, Galea Rita, Gatt Raymonda, Gatt Victoria, Gauci Marija, Grech Anna, Grech Maris, Grech Martina, Grima Familja, Grixti Elija, Mallia Anthony, Mallia Nathalie, Mangion Joseph, Mercieca Catherine, Micallef John Paul, Mifsud Charles, Mifsud Joseph, Mizzi Veronika, Muscat Mary, Muscat Pina, Nappa Martha, Pace Mario, Perks Josephine, Puli Mary, Rodgers Patricia, Rosario, Sacco Antoinette, Saliba Maryanne, Sammut Clinton, Sammut Louis, Schembri Lorna & Charles, Sciberras Fr. Alfred, Sciberras Patrick, Seychell Maryanne, Spiteri Mikelina, Spiteri Vanna, Sultana Kathy, Tabone Doris, Tanti Joe, Tanti Mary, Taylor Laura, Vassallo Grace, Vella B ertu, Vella Mary, Write Stella, Xuereb Frances, Zammit Margaret, Zammit Marija.



Prezentazzjoni tat-Trabi lill-Madonna Ta' Pinu

migbura minn Edward Depasquale

Jannar - Marzu 2012

Ghawdex: Attard Clive, Attard Clive, Attard Isaac, Attard Jeevan, Attard Margherita, Attard Mikela Marie, Attard Stephanie, Attard Yoanna, Azzopardi Joslanne, Azzopardi Lucan, Azzopardi Matthias, Bartolo Ylenia, Bonello Katrina, Borg Anthony, Borg Cristen, Borg Giuzeppe, Borg Julia, Borg Keilen, Borg Maria, Borg Sam, Bugeja Isaac, Bugeja Shirley Jo, Buttigieg Carlo, Buttigieg James, Buttigieg Kristina, Buttigieg Lauren, Camilleri Akim, Camilleri Alona, Camilleri Anna, Camilleri Jolene, Camilleri Katya, Camilleri Luke, Camilleri Maria, Camilleri Mason, Camilleri Sian Perisco, Camilleri Thea, Camilleri Travis, Cardona Elisa, Caruana Benjamin, Cassa Casha Loukis, Cini Alishia-May, Cini Maria, Cini Neil, Cremona Amy, Cremona Luke, Curmi Elena, Curmi Kris, Curmi Lizanne, Curmi Nicole Tia, Cutajar Christine, Cutajar Jerome, Debattista Maria, Debono Curmi Nina, Debono Kai, Ellis Kate, Farrugia George, Farrugia Irina, Farrugia Jerome, Farrugia Luke, Farrugia Martha, Farrugia Sarah, Formosa Adrian Jason, Galea Faith, Galea Martina, Gatt Jake, Gauci Katrina, Gauci Mathias, Grech Chanel, Grech Kate, Grech Marie Claire, Grech Renae, Grima Aiden, Grima Anna, Grima Izakk, Grima Jean Paul, Grima Juliana, Grima Kristen, Haber Julia, Haber Kaitlyn Marie, Hili Martina Ann, Laeo Luca Joseph, Lvella Ilaria, Micallef Ally, Micallef Eric, Mifsud Dilaila, Mifsud Luke, Muscat Kylie-Ann, Muscat Shaya, Musu Neal, Parnis Maria, Pisani Zac, Portelli Ana, Portelli Borg Tyrine, Portelli Katua Marie, Portelli Lucas Joe, Refalo Jake, Sacco Serena, Said Maria, Saliba Jayden, Sciberras Matthias, Scicluna Ellul Julia, Spiteri Samira, Sultana Abigail, Sultana Kimberly, Tabone Andreas, Tabone Krista Marie, Vella Beppe, Vella Hailey, Vella Kimberly, Vella Kristen, Vella Kyle, Vella Kyren, Vella Martina, Vella Shana, Vella Zac, Xerri Clive, Xuereb Aaliyah, Xuereb Margherita, Zammit Aiden, Zammit Julia.

Malta: Agius Katrina Karol, Agius Katrina Karol, Aquilina Antonio, Aquilina Jodie, Baldacchino Zoya, Baldacchino Zoya, Bonnici Kieran, Borg Delmar Jake, Borg Giorgio, Borg Jade, Borg Miguel Hose', Borg Mirya, Bugeja Matthias, Buttigieg Gile Gabriël, Camilleri Aisha, Coleiro Zachhau Luca, Cremona Pippa, Dyer Thomas, Falzon Liam, Farrugia Andreas, Farrugia Natalia Marie, Farrugia Thomas, Farrugia Zen, Gafa Giulia Francesca, Gauci Justyne, Grech Martina, Grech Mercieca Amy, Grech Mercieca Julia, Grima Emma, Grima Ezekjel, Gusman Allende, Licari Kaiden, Mercieca Gian Luigi, Montebello Mattea, Muscat Camilleri Quinn, Muscat Laura, Muscat Martina Marie, Ormosa Maia, Pace Debono James, Pace Kimayra, Pollacco Sophia, Portelli Ian, Sacco Mintoff Erika, Scerri Charlize, Scerri Nachele, Schembri Larissa, Scicluna Romina, Spiteri Zach, Xuereb Layane, Zahra Nikolai, Zammit Katrina.

(ikompli minn paġna 35)

Grazzi, Omm tieghi tas-Sema

Ewropa: Borg Marija, Humphrey Fredrick, Langfeld Anke.

Amerika: Azzopardi Esther, Curmi Toni, Farrugia Salvina, Galea Mr. & Mrs., Said Doris, Sultana Grace.


Awstralja: Camilleri Mary, Cassar John, Catania Doris, Chircop Frances, Kathy, Jimmy & Family, Mercieca Roza, Merilak Mr. & Mrs., Portelli Jane, Sister Catherine.

Aghti Sehme

biex is-Santwarju Ta' Pinu jkompli jkun post ta' serhan spiritwali fi hdan Marija



**Bl-ghajjnuna
tieghek inkunu
nistghu nibdew
l-ewwel fazi
tal-Progett**



**Ibghat id-donazzjoni tieghek permezz ta' Ċekk
inidirizzat 'Santwarju Ta' Pinu'
flimkien ma' ismek u l-indirizz
lis-Santwarju Ta' Pinu, Ta' Pinu, Gharb, Ghawdex GRB 1704, Malta,
u tinghata dan il-poster bil-kulur tal-Madonna Ta' Pinu.**

Noffri donazzjoni ta': €5.00* €10.00* €20.00* €50.00*

** immarka kif jaqbel*

* *biex nghin fir-restawr li qed isir fis-Santwarju.*

* *biex nghin fl-ewwel fazi tal-Progett il-gdid.*

Festa tas-Sejha tal-Madonna Ta' Pinu

“Ejja,
Ejja...”

Programm 2012

L-ERBGHA, 20 ta' Ġunju:

Is-77 Anniversarju tal-Inkurunazzjoni tal-Kwadru

Quddies: 5.00, 6.00, 7.00, 8.30, 9.00am, 6.30pm u 8.00pm.

11.00am: Adorazzjoni Ewkaristika fil-Kappella tal-Madonna.

5.30pm: Quddiesa immexxija mid-Direttur ta' Radju Marija Patri Charles Fenech O.P. Xandira diretta fuq Radju Marija 102.3 FM Stereo.

8.45pm: Reċita tar-Rużarju *Aux Flambaux* immexxi minn Mons. Mario Grech, Isqof ta' Ghawdex.

IL-HAMIS, 21 ta' Ġunju: Lejlet il-Festa

Quddiesa: 7.00am u 8.30am.

6.30pm: Translazzjoni u Pontifikal minn Mons. Mario Grech, Isqof ta' Ghawdex, flimkien mal-Kapitlu tal-Kollegġjata tal-Gharb. Waqt il-Pontifikal jtkanta l-Ewwel Ghasar tal-Madonna. Janima l-kant il-Kor Stella Maris taht it-tmexxija ta' Mro. Carmel P. Grech.

IL-ĠIMGHA, 22 ta' Ġunju: Jum il-Festa

Quddiesa: 5.00, 6.00, 7.00, u 11.15am.

9.00am: Pontifikal Solenni mmexxi mill-Isqof ta' Ghawdex, Mons. Mario Grech, flimkien mas-sacerdoti u r-reliġjużi ta' Malta u Ghawdex. Fi tmiem iċ-ċelebrazzjoni jtkanta t-*Te Deum* b'ringrazzjament lil Alla ghal tant grazzji li xerred fuqna bl-interċessjoni ta' Ommna Marija. FI-10.10 am issir is-Supplika tal-Madonna Ta' Pinu. Janima l-kant il-Kor Stella Maris taht it-tmexxija ta' Mro. Carmel P. Grech. Xandira diretta fuq Radju Marija 102.3 FM Stereo, waqt li s-Supplika tkun imxandra wkoll fuq Radju RTK 103.0 / 97.8 FM Stereo.

12.00-5.00pm: Adorazzjoni fis-skiet fil-Kappella tal-Madonna Ta' Pinu.

5.30pm: Quddiesa minn Mons. Carmelo Gauci bis-sehem tal-Grupp ta' Talb Madonna Ta' Pinu.

6.30pm: Quddiesa mmexxija minn Mons. Arcipriet Joseph Sultana flimkien mal-Kapitlu tal-Kollegġjata tal-Gharb. Fil-Quddiesa jtkanta t-Tieni Ghasar tal-Madonna. Janima l-Kor Parrokkjali tal-Gharb taht it-tmexxija ta' Dun Michael Galea.

8.00pm: Pontifikal Solenni mmexxi mill-Arcisqof Emeritus, Mons. Ġużeppi Mercieca, f'gheluq is-60 anniversarju mill-ordinazzjoni sacerdotali tiegħu. Janima l-kant il-Kor Nativitas taht it-tmexxija tal-organista Ivan Attard. Xandira diretta fuq Radju RTK 103.0 / 97.8 FM Stereo.

10.15pm: Talba ta' Gheluq il-Jum u Barka Ewkaristika.

STEDINA: Is-Sacerdoti Maltin u Ghawdxin huma mhegga li jikkonċelebraw f'xi wiehed mill-Pontifikali tat-22 ta' Ġunju. Dawk li ser jiehdu sehem huma mitluba li jgibu magħhom alba u l-panjeta l-bajda ta' meta gie l-Papa Benedittu XVI.

